

פרדס יהודה

פנינים וסיפורים על חג השבועות

מפרי הכרם של הגליון פרדס יהודה

ע"י
יהודה זבולון הלוי קליטניק נ"י

מהדורא מתוקנת תשפ"ה

הקדמה

מיר האבן געציילט זיבן וואכן פון פסח צו שבועות, וואס די טעג זענען לפי דער רמב"ן און נאך א בחינה פון חול המועד, קומט אויס מיר האבן א זכיה צו האבן א לאנגע יו"ט און לפי"ז פארשטייט מען פארוואס האט שבועות נאר איין טאג אדער צוויי טעג, נאר ווייל יו"ט שבועות איז די גמר פון פסח אין די בחינה פון שביעי של פסח און אחרון של פסח, וואס זענען טעג פון עליה און דער אויבערשטער גיט אונז שפע פון הארות אין שבועות אזוי ווי פסח, און בפרט אז מען האט געהאט א לאנגע הכנה פאר קבלת התורה וועט יעדער זוכה זיין צו מקבל זיין די תורה. בס"ד שטעלן מיר דא צו א גליון פול מיט אינטרעסאנטע ענינים און פנינים אויף שבועות און אזוי אויך אסאך שיינע סיפורים וואס האבן א שייכות צום יו"ט שבועות, להגדיל תורה ולהאדירה.

הכנה צו קבלת התורה

לערנען תורה איז א זכיה

יְשֵׁלֵם ה' פְּעֻלָּךְ וְתָהִי מִשְׁכַּרְתְּךָ שְׁלָמָה מֵעַם ה' אֱלֹקֵי יִשְׂרָאֵל אֲשֶׁר בָּאתָ לְחַסּוֹת תַּחַת כְּנָפָיו: (רות ב' יב) שטייט אין מדרש רות ר' חייא זאגט עס שטייט אֲשֶׁר בָּאתָ, איז שווער וואס איז די כוונה פון די מדרש צו מוסיף זיין? נאר עס שטייט אין מדרש שמואל אבות אויף די משנה (אבות ו' ה) וְאֵל תִּחְמוֹד כְּבוֹד יוֹתֵר מִלְמוּדָךְ, זאלסט נישט גלוסטן כבוד מער פון דיין לימוד התורה, איז ער מסביר פשוט ווייל דאס אליין וואס דו האסט זוכה געווען צו לערנען און פארשטיין די תורה, איז פאר דיר א כבוד, ממילא דארפסטו נישט מער קיין כבוד פון דיין לערנען, און דאס מיינט אזוי ווי דער רמב"ם זאגט שכר מצוה, די שכר פון די מצוה איז, וואס דו האסט זוכה געווען צו טאן די מצוה, לפי"ז קען מען זאגן פשוט אין מדרש, ווייל לכאורה וואלט געדארפט שטיין וְתָהִי מִשְׁכַּרְתְּךָ שְׁלָמָה מֵעַם ה' אֱלֹקֵי יִשְׂרָאֵל, זאלסט האבן שכר תַּחַת אֲשֶׁר בָּאתָ, ווייל דו האסט זוכה געווען צו קומען אונטער די שכינה, נאר דאס מיינט די פסוק וְתָהִי מִשְׁכַּרְתְּךָ שְׁלָמָה, די שכר דיינע איז גענוג מיט אֲשֶׁר בָּאתָ לְחַסּוֹת תַּחַת כְּנָפָיו, דאס איז א גרויסע זכיה. (אבני אליהו פרענקיל תלמיד ר' הערשל מליסקא)

יראה ברענגט צו תורה

וְכָל תְּרוּמָה לְכָל קִדְשֵׁי בְנֵי יִשְׂרָאֵל אֲשֶׁר יִקְרִיבוּ לִכְהֹן לֹו יְהִי. וְאִישׁ אֶת קִדְשׁוֹ לֹו יְהִי אִישׁ אֲשֶׁר

יתן לכהן לו יהיה: (ה ט-י) דער אור החיים הק'

פרעגט פארוואס שטייט דריי מאל לו לו יהיה עי"ש, און רש"י זאגט אויפן דריטן לו יהיה דאס מיינט ממון הרבה, אז דער וואס גיט מעשרות וועט האבן אסאך געלט. שטייט ביי מַעֲשֵׂר, עֶשֶׂר תַּעֲשֶׂר אֶת כָּל תְּבוּאֹת זֶרְעֶךָ (דברים יד כב) דרשענט די גמ' (תענית דף ט ע"א) עֶשֶׂר בְּשָׁבִיל שְׁתַּתְּעֶשֶׂר, און דאס איז מען גיט מַעֲשֵׂר כדי צו באקומען א פרס, איז דאך שווער עס שטייט דאך אין אבות (א ג) אֵל תִּהְיוּ כַעֲבָדִים הַמְשַׁמְשִׁין אֶת הָרֵב עַל מִנַּת לְקַבֵּל פָּרֶס, אז מען זאל נישט דינען דעם אויבערשטן צו באקומען שכר? נאר חז"ל האבן זיך פארלאזט אויפן פסוק (מלאכי ג' י) הִבִּיאוּ אֶת כָּל הַמַּעֲשֵׂר אֶל בֵּית הָאוֹזֵר וְיִהְיֶה טָרֶף בְּבֵיתִי וּבְחֻנּוֹנִי נָא בָּזֹאת אָמַר ה' צְבָקוֹת אִם לֹא אֶפְתָּח לָכֶם אֶת אֲרָבוֹת הַשָּׁמַיִם וְהִרִיקֹתִי לָכֶם בָּרֶכָה עַד בְּלִי דָי: אז ביי מעשר און צדקה מעג מען געבן ע"מ לקבל פרס, און עס שטייט (דברים יד כג) לְמַעַן תִּלְמָד לִירְאָה אֶת ה' אֱלֹקֶיךָ כָּל הַיָּמִים, ווייל די סגולה און שכר פון מעשר און מתנת כהונה און צדקה איז צו באקומען יראת שמים, און דער טעם איז ווייל עס שטייט אין גמ' (עירובין דף מא ע"ב) עֲנִיּוֹת נִעְמָט אוועק פון מענטש דַּעַת קוֹנֹו, און אין זוהר חדש (א י"א ע"ב) שטייט אז דַּעַת קוֹנֹו מיינט יראה, ווייל דער עיקר יראה איז מורא האבן פון אויבערשטן און וויסן אז ער טוט אלעס, דעריבער עֶשֶׂר בְּשָׁבִיל שְׁתַּתְּעֶשֶׂר וועגן לְמַעַן תִּלְמָד לִירְאָה, און די שכר

פון האבן יראת שמים איז לערנען תורה, ממילא איז א מענטש מחוייב צו געבן מעשר און צדקה כדי ער זאל ווערן רייך ממילא וועט ער האבן יראה, און וועט האבן דעת קונו, און אזוי וועט מען זוכה זיין צו תורה עכ"ד הבני יששכר. לויט דעם איז גוט דער לוי יהיה וואס רש"י זאגט ממון הרבה, וואס די פסוקים רעדן וועגן מעשר און מתנות פארן כהן וואס דאס איז אויך צדקה, וועט מען זוכה זיין צו ממון הרבה, און עס וועט זיין ואיש את קרשיו, ער וועט האבן יראה און אזוי זוכה זיין צו תורה. (אהבת חיים ר' חיים יהודה סג"ל דייטש ממאקאווא)

קבלת התורה איז פון ל"ג בעומר

שטייט אין הייליגן ספר בני יששכר אויף ל"ג בעומר, אז די ספירה איז צוטיילט אויף 32 טעג ביז ל"ב בעומר, און 17 טעג פון ל"ג בעומר וואס דאס איז ל"ב טו"ב, און טוב איז תורה אזוי ווי עס שטייט כי לקח טוב נתתי לכם תורת אל תעזבו. (משלי ד ב). און עס שטייט (אבות א ב) על שלשה דברים העולם עומד: על התורה, ועל העבודה, ועל גמילות חסדים, און אין ל"ב טו"ב ליגט אזע דריי, טו"ב איז תורה, ל"ב, איז תפילה, " ולעבדו בכל לבבכם, איזו היא עבודה שהיא בלב? הוי אומר זו תפילה" (תענית ב ע"א), און לב טוב איז גמילות חסדים.

שבועות איז א יום הדין אזוי ווי ראש השנה שטייט אין גמ' (מגילה דף לא ב) פארוואס ליינט מען די תוכחה פון בחוקתי פאר שבועות ווייל תחל שנה וברכותיה, די יאר זאל זיך אנפאנגען מיט ברכות און די תוכחה פון כי תבא פאר ראש השנה ווייל תכלה שנה וקללותיה, עס זאל זיך ענדיגן די קללות ענדע פון די יאר ווייל ר"ה איז א יום הדין, זאגט רש"י ווייל עצרת, שבועות נידון העולם על פירות האילן, לכאורה איז שווער פארוואס ליינט מען נישט די תוכחה פאר

פסח וואס אין פסח איז נידונין על התבואה? נאר ווייל אין שבועות איז געגעבן געווארן די תורה און די מצוות, און עס שטייט אין חז"ל ויהי ערב ויהי בקר יום הששי פארוואס שטייט א ה' בששי? ווייל די גאנצע בריאה איז געווען אנגעהענגען ביז יום הששי פון סיון אויב די אידן וועלן מקבל זיין די תורה און אויב נישט וועט די וועלט צוריק ווערן פוסט און וויסט, און עס שטייט אז יעדע יו"ט ווערט נתעורר פון פריש, און ר"ה ווערט נתעורר די בריאה, און אויך אין שבועות ווערט נתעורר די בריאה דורך קבלת התורה, דעריבער איז דייקא ר"ה און שבועות די ימי הדין פון די בריאה, דעריבער ליינט מען די תוכחה פאר ר"ה און שבועות. (עטרת תפארת ישראל המגיד מבהאפלו, תלמיד המגיד מטשערנאביל)

עס שטייט אין ירושלמי (ר"ה פרק ד הלכה ח) ר' מרשיא בשם ר' אידי פרעגט פארוואס ביי אלע קרבנות החג שטייט חטא: ביי פסח שטייט ושעיר חטאת אחד לכפר עליכם, סוכות שטייט ושעיר עזים אחד חטאת אבער ביי שבועות שטייט שעיר עזים אחד לכפר עליכם (במדבר כח ל) און עס שטייט נישט חטא? און ער ענטפערט ווייל דער אויבערשטער זאגט צו כלל ישראל "מכיון שקיבלתם עליכם עול תורה מעלה אני עליכם כאילו לא חטאתם מימכם": א מענטש וואס איז מקבל עול תורה האט כפרת עוונות ע"כ, וואס צוליב דעם לענ"ד קען מען מסביר זיין די מאמר חז"ל (אבות פרק ג מ"ה) כל המקבל עליו על תורה, מעבירין ממנו על מלכות ועל דרך ארץ, ווייל עס שטייט א מלך איז מוחלין לו עוונותיו, ממילא אז מען איז מקבל עול תורה איז מען אליין א מלך, האט מען נישט עול מלכות, און עול דרך ארץ מיינט ארבעטן פאר פרנסה, און עס שטייט אז מען דארף ארבעטן פאר די עבירות, וואס דעריבער שטייט אין אלע ספרי חסידות אז צדיקים דארפן נישט ארבעטן, און ווייל המקבל

עליו עול תורה איז מוחלין עוונותיו דארף מען נישט ארבעטן. דעריבער שטייט אז מען דארף האבן א הכנה צו קבלת התורה, ווייל וואס שטארקער די הכנה אלץ שטארקער איז די קבלת התורה. (שמח זבולון תשפ"ג)

מען האט געדארפט מאכן א הכנה און די הכנה פון קבלת התורה איז געווען **נַעֲשֶׂה וְנִשְׁמָע**. ווייל מיט דעם וואס די אידן האבן געוויזן דעם אויבערשטן אז זיי געטרויען אים, ווייל ער איז א נותן טוב, ממילא **נַעֲשֶׂה**. מיר וועלן טאן. און מיט דעם האט זיך געשאפט א נאנטקייט פון כלל ישראל צום אויבערשטן. (חשבה לטובה הר "ק ר' הענך מאלעסק)

שטייט אין די ספרי חסידות אז די ספירה פון זיבן וואכן איז א הכנה פאר קבלת התורה, און קען זיין דאס מיינט **חַג הַשְּׁבועוֹת** – דורך די זיבן וואכן פון הכנה קען מען צו גיין צום חג, און דער עומר האט אויך אריינגעברענגט אמונה אין השגחה פרטית, מען איז געווען זיכער אז עס וועט זיין, וואס דאס איז די יסוד פון כל התורה כולה. (שמח זבולון תשע"ט)

וְהָיוּ נִכְנָיִם לַיּוֹם הַשְּׁלִישִׁי: (י"ט י"א) זאגט דער לב שמחה פון גור, אז דא ליגט צוויי שטארקע נקודות: איינס אז מען דארף מאכן א הכנה פאר קבלת התורה, און אויך שטייט **וְהָיוּ אֶלֶּשׁוֹן עֵתִיד**, אז די הכנה זאל העלפן אז די קבלת התורה זיין בלייבן אויף ווייטער נאך יום טוב. דער הייליגע בית אהרן ברענגט **וְהִשְׁאִנּוּ ה' אֶת בְּרִכַּת מוֹעֲדֶיךָ**, מען דארף אנלאדענען אין זיך די מועדים, און עס זאל בלייבן א רשימה פון יו"ט, שטענדיג.

פרקי אבות פרק ו' איז א הכנה פאר שבועות

דער מנהג העולם איז צו ענדיגן די 6 פרקים צווישן פסח און שבועות. פרק ששי האט 11 משניות און 11 פסוקים וועגן קנין התורה. און עס איז פונקט גוט אז דעם פרק לערנט מען טאקע פאר קבלת התורה. כדי צו וויסן פריערט ווי אזוי איז מען קונה תורה און מאכן די ריכטיגע הכנה פאר קבלת התורה. אויך איז פאסיג צוויי מאל 11 איז 22, כמנין כ"ב אותיות התורה, און וועגן דעם זענען די ערשטער 5 פרקים וועגן עניני דרך ארץ ווייל דרך ארץ איז קדמה לתורה, און פרק ו' איז די הכנה, און נאכדעם קען זיין קבלת התורה אין שבועות. דער הייליגער בית אהרן פון קארלין ברענגט אז די יומים טובים באקומען זייער ברכה פון דער שבת פאר דעם, ממילא יו"ט שבועות וואס איז קבלת התורה דארף מען פריערט לערנען פרק ו' פון פרקי אבות. (שמח זבולון תשע"ט)

פרקי אבות פרק ו' שייך לשבועות תורה מיט שפלות

"וְהָלַחַת מַעֲשֵׂה אֱלֹקִים הֵמָּה וְהַמִּכְתָּב מִכְתָּב אֱלֹקִים הוּא חֲרוּת עַל הַלַּחַת", (שמות לב טז) **אֵל תִּקְרָא חֲרוּת אֵלָּא חֲרוּת, שְׁאִין לָךְ בֶּן חוּרִין אֵלָּא מִי שְׁעוֹסֵק בְּתַלְמוּד תּוֹרָה, וְכָל מִי שְׁעוֹסֵק בְּתַלְמוּד תּוֹרָה הָרִי זֶה מִתְעַלָּה, שְׁנָאֵמַר "וּמִכְתָּנָה נִחְלִיאֵל וּמִנְחִיאֵל בְּמוֹת":** שטייט אין הייליגן ספר אמרי נועם דזיקוב (שבועות) אז חירות איז בגימט' **שְׁפָל רוּחַ** 624, און אזוי שטייט (סוטה כ"א ע"ב) אין דברי תורה מתקיימין אלא במי שמשלים עצמו כמי שאינו, און אין גמ' (תענית דף ז) שטייט דברי תורה מתקיימין אלא במי שדעתו שפלה, לפי"ז קען מען מסביר זיין די משנה **אִין לָךְ בֶּן חוּרִין אֵלָּא מִי שְׁעוֹסֵק בְּתַלְמוּד תּוֹרָה**, דאס מיינט דער וואס לערנט תורה מיט שפלות, ער איז א בן חורין, משא"כ דער וואס לערנט תורה מיט גאווה, ער קען נישט שטייגן ווייל עס שטייט דער שורש פון אלע שלעכטע מדות איז גיאווה, ממילא איז ער פארנומען מיט זיינע אלע מצבים וואס

שטערן זיין לערנען, אבער ביי א שפּל רוח שטייט: כָּל מִי שֶׁעוֹסֵק בְּתַלְמוּד תּוֹרָה הָרִי זֶה מִתְעַלֶּה, ער לערנט תורה בשפלות, און דאס שטייט ווייטער אין פסוק וּמִבְּמֹות, דער וואס האלט זיך קליין ווי א בָּמָה, הִנֵּיא, ער וועט ארויפגיין הויך אין תורה. (שמח זבולון תשפ"ד)

די הכנה פון צדיקים צו שבועות

מען דערציילט אז דער הייליגער תפארת שלמה פון ראדומסק זיע"א האט זיך געטראפן מיטן הייליגן דברי חיים מצאנז זיע"א פאר שבועות און האבן גערעדט א שיינעם שמועס וועגן שבועות און קבלת התורה, נאכן ארויסגיין האט דער תפארת שלמה זיך אנגערופן צו זיינע גבאים מיט א ווייטאג און שפלות, אז דער הייליגער צאנזער רב איז שוין גרייט אויף שבועות, און ער האט נאך אסאך וואס זיך צו גרייטן, מצד שני האט מען געהערט ווי דער הייליגער צאנזער רב זאגט צו זיינע גבאים מיט ווייטאג אז דער הייליגער תפארת שלמה איז שוין גרייט אויף שבועות, און ער האט נאך אסאך וואס זיך צו גרייטן. אבער עס איז נישט קיין חידוש ווייל וואס העכער מען איז און נענטער צום אויבערשטן, זעהט מען דער שפלות עצמו און מען איז זיך מבטל צום אויבערשטן. און טאקע וועגן דעם טוהען די צדיקים שטענדיג תשובה. (שמח זבולון תשפ"ג)

קבלת התורה איז נאר דורך אחדות

וַיְדַבֵּר ה' אֶל מֹשֶׁה בְּמִדְבַּר סִינִי בְּאַהֲל מוֹעֵד: (א) און אין ענדע פון ענין שטייט וַיִּפְקְדֵם בְּמִדְבַּר סִינִי: (א' י"ט) פארוואס פאנגט מען אן מיט מִדְבַּר סִינִי און מען ענדיגט מיט מִדְבַּר סִינִי? נאר ווייל קבלת התורה איז געווען נאר נאכדעם וואס עס איז געווען אחדות און שלום ביי כלל ישראל אזוי ווי רש"י שרייבט (שמות י"ט ב) וַיָּבֹאוּ בְּמִדְבַּר סִינִי וַיִּחַנּוּ בְּמִדְבַּר וַיַּחֲזִק שָׁם יִשְׂרָאֵל, שהיו כולם

כאחד. [און די פרשה ליינט מען פאר קבלת התורה דעריבער איז די תורה מעורר דעם ענין פון שלום צווישן אידן. המו"ל] און די רמז קען זיין, מִדְבַּר סִינִי איז בגימ' שלו"ם 376. דאס שטייט אין פסוק ה' עֹז לְעַמּוֹ יְתֵן. און עז מיינט תורה, ווי אזוי וועט קענען זיין קבלת התורה? ה' יְבָרֶךְ אֶת עַמּוֹ בְּשָׁלוֹם. (פנים יפות)

דרושים לשבועות

אשר בחר בנו מכל העמים

אֲשֶׁר בָּחַר בָּנוּ מִכָּל הָעַמִּים, וְנָתַן לָנוּ אֶת תּוֹרָתוֹ. און אַתָּה בְּחַרְתָּנוּ מִכָּל הָעַמִּים, פרעגט דער קהלת יצחק (מגיד מפורסם אין ווילנא) א תמיה פון די גמ' (עו"ז דף ב ע"ב) וַיֹּאמֶר ה' מִסִּינִי בָּא וְיֹרָח מִשְׁעִיר לָמוֹ הוֹפִיעַ מִהָר פֶּאֶרָן (דברים לג ב) און אַלֹּךְ מִתִּימָן יָבֹוא, (חבקוק ג ג) פרעגט די גמ' מאי בעי בשעיר ומאי בעי בפארן, וואס האט דער אויבערשטער געטאן אין שְׁעִיר און אין פֶּאֶרָן? זאגט ר' יוחנן מלמד שהחזירה הקב"ה על כל אומה ולשון ולא קבלוה עד שבא אצל ישראל וקבלוה, שטייט אז דער אויבערשטער איז פריערט געגאנגען צו די פעלקער און ערשט נאכדעם צו די אידן, איז וואס מיינט דער אויבערשטער האט אונז אויסגעקליבן פון אלע פעלקער?

נאך דארף מען פארשטיין דאס וואס די אידן האבן געזאגט נֶעֱשָׂה וְנִשְׁמָע מִיר וועלן טאן און נאכדעם הערן, ווי קען מען טאן איידער מען האט געהערט? דאס זעלבער איז שווער דאס וואס שטייט אין די גמרא (שבת דף פ"ח ע"א) אז רבא זאגט די אידן האבן נאכאמאל מקבל געווען די תורה בימי אחשוורוש דכתיב קִימוּ וְקָבְלוּ הַיְּהוּדִים (אסתר ט כז) קיימו מה שקבלו כבר, לכאורה מוז מען דרשנען דעם פסוק ווייל קִימוּ וְקָבְלוּ: עס איז נישט שייך צו מקיים זיין פאר מען האט מקבל געווען, דעריבער דרשענט מען קיימו מה שקבלו כבר, אבער עס איז דא א פשט פון הגאון ר' בן ציון ראקאוויצ'ל (ר"י חיי עולם לונדון)

אז קימו וקבלו און נעשה ונשמע איז איין מהלך, און מען קען מרחיב זיין אין זיין רייד – ווייל ביי כלל ישראל איז אמונה פשוטה פון די שטארקע יסודות, און אויב דער אויבערשטער האט געזאגט אז ער וויל געבן א תורה ווייסן כלל ישראל אז עס איז זיכער גוט און אפילו עס וועט זיין שווער, און זיי ווייסן אז נאר ווען עס איז שווער איך שייך אמונה, ווייל ווען עס איז גוט קען מען חלילה פארגעסן כידוע, ממילא ווען דער אויבערשטער קומט צו די אידן און וויל געבן א תורה האבן די אידן געענטפערט: אוודאי! נעשה, וואס דער אויבערשטער וועט אונז הייסן וועלן מיר טאן, אפילו מיר פארשטייען נישט, ונשמע, און שפעטער וועלן מיר הערן און פארשטיין, דאס זעלבע איז געווען קימו, די אידן האבן צוגעזאגט אז זיי וועלן מקיים זיין די תורה באמונה האט פארשטיין און נאכדעם וקבלו, און דאס פארשטיין.

און באמת דער מהלך איז א רש"י אין די גמ' דארט – וואס א צדוקי האט געזען ווי רבא איז פארטיפט אין לערנען און זיינע פינגער זענען געווען אונטער זיין קניא, און די פוס האט צוריקן די פינגערס און עס האט געגאסן בלוט זאגט אים די צדוקי, אויב תורה איז אזוי שווער פארוואס, דקדמיתו פומיכו לאודניכו, האבן די אידן זיך געיאגט, און געזאגט נעשה ונשמע – וז"ל רש"י "קודם ששמעתם אותה היא קשה ואם תוכלו לעמוד בה קבלתם עליכם לקימה?" האט אים רבא געענטפערט: כלל ישראל איז אנדערש פון די פעלקער דסגינן בשלימותא – התהלכנו עמו בתום לב כדרך העושים מאהבה וסמכנו עליו שלא יטענו בדבר שלא נוכל לעמוד בו: אידן גייען בתמימות אז דער רבש"ע מיינט נאר זייער טובה, אפילו מיר פארשטייען עס נישט,

מיט דעם מהלך וואס אידן גייען נאר בתמימות מיט אמונה פשוטה, און א גוי פארשטייט דאס נישט, איז גוט וואס חז"ל זאגן (ספרי דברים)

וילאמר ה' מסיני בא וזרח משעיר קמו הופיע מהר פארן (דברים לג ב) וז"ל כשנגלה המקום ליתן תורה לישראל לא על ישראל בלבד הוא נגלה אלא על כל האומות בתחילה הלך אצל בני עשו ואמר להם מקבלים אתם את התורה אמרו לו מה כתוב בה אמר להם לא תרצח אמרו לפניו רבש"ע כל עצמו של אותו אביהם רוצח הוא וכו' הלך לו אצל בני עמון ומואב הלך ומצא בני ישמעאל אמר להם מקבלים אתם את התורה אמרו לו מה כתוב בה אמר להם לא תגנוב וכו' לא היתה אומה באומות שלא הלך ודבר ודפק על פתחה אם ירצו ויקבלו את התורה עכ"ל וואס דאס איז א פלא אז דער רבש"ע ווייזט פאר די אומות די שווערע זאכן פון די תורה ווייל די דרך פון א סוחר איז צו ווייזן פריערט די גוטע סחורה און נאכדעם באווייזט ער די שוואכע סחורה! נאר מען קען מחדש זיין אז דאס איז געווען די חילוק צווישן די אידן און די אומות, אוודאי איז דער רבש"ע פריערט געגאנגען צו די פעלקער און זיי געוואלט געבן די תורה, אבער ער האט געוואוסט אז תורה קען מען נאר באקומען אויב מען איז דאס מקבל זיין בתמימות און אמונה פשוטה, אפילו מען פארשטייט נישט, דעריבער מהאי טעמא האט דער רבש"ע באוויזן פאר די פעלקער די שוועריקייט פון די תורה און זעהן אויב זיי וועלן דאס מקבל זיין בתמימות, אבער די פעלקער האבן דאך נישט דעם השגה, דעריבער האבן זיי נישט געוואלט מקבל זיין, אבער כלל ישראל דער עם הנבחר וואס אין אלע דורות האבן זיי געלעבט בתמימות און אמונה פשוטה, וואס אברהם אבינו האט אין זיי דאס איינגעווארצלט, ממילא ווען דער אויבערשטער איז געקומען געבן די תורה איז געווען נעשה, וואס עס שטייט אין די תורה וועלן מיר טאן בתמימות, און נאכדעם ונשמע, מיר וועלן דעמאלטס פארשטיין, און דאס מיינט קימו וקבלו, מען וועט מקיים זיין בתמימות און נאכדעם וקבלו און פארשטיין.

איז הפלא אָפּ אַפּער בָּנוּ, דער אויבערשטער האט אונז אויסגעקליבן וועגן אונזער תמימות און אמונה פשוטה, מְכַל הָעַמִּים, וואס זיי האבן נישט קיין השגה אין דעם, און דעריבער וְנָתַן לָנוּ אֶת תּוֹרָתוֹ, טאקע וועגן די מעלות, און אֶתָּה בְּחֶרְתָּנוּ וועגן די מעלות, מְכַל הָעַמִּים, און וועגן דעם, אָהֲבַת אוֹתָנוּ וְרַצִּיתָ בָּנוּ, אשוינו מה טוב חלקינו און מיט תמימות און אמונה פשוטה וועלן מיר גיין אנקעגן משיח ב'ב'א (שמח זבולון תש"פ)

דרוש לשבועות וועגן ברענגען די שתי הלחם אין מדבר ועל שְׁלַחַן הַפָּנִים יִפְרֹשׁוּ בְּגֵד תְּכֵלֶת וְנָתַנוּ עָלָיו אֶת הַקַּעֲרֹת וְאֶת הַכַּפֹּת וְאֶת הַמִּנְקִיט וְאֶת קִשְׁוֹת הַנֶּסֶךְ וְלֶחֶם הַתָּמִיד עָלָיו יִהְיֶה: (ד'ז) שטייט אין די תורה ביי יו"ט שבועות מְמוֹשְׁבֵּתֵיכֶם תִּבְיֹאוּ לֶחֶם תְּנוּפָה שְׁתֵּים וּגו' בְּכֹרִים לַה': וּגו' וּשְׁנֵי כֶּבֶשִׂים בְּנֵי שָׁנָה לְזִבְחַ שְׁלָמִים: וְהִנִּיף הַכֹּהֵן אֹתָם עַל לֶחֶם הַבִּכּוּרִים תְּנוּפָה לִפְנֵי ה' עַל שְׁנֵי כֶּבֶשִׂים קָדֹשׁ יִהְיוּ לַה' לִפְתָּךְ: (ויקרא כג יז) אין די משנה (מנחות דף מ"ה ע"ב) "איז דא די מחלוקת צו אין מדבר האט מען מקריב געווען די כבשים, ווייל עס איז נישט געווען די שְׁתֵּי הַלֶּחֶם, אדער עס איז נישט מעכב. אבער אלע זענען מודה אז מען האט נישט מקריב געווען די שְׁתֵּי הַלֶּחֶם אין מדבר, און רש"י זאגט ד"ה במדבר קרבו כבשים בלא לחם – כלומר בלא שְׁתֵּי הַלֶּחֶם הבאים עם שני כבשים שהרי עומר וּשְׁתֵּי הַלֶּחֶם אינן באין אלא מן הארץ, (לקמן דף פג:) ווייל די שְׁתֵּי הַלֶּחֶם מוז זיין מְמוֹשְׁבֵּתֵיכֶם, פון תבואה פון ארץ ישראל, ממילא לויט איין שיטה האט מען מקריב געווען די כבשים אן די שְׁתֵּי הַלֶּחֶם. תוס' ברענגט בשם פי' בקונטרס ווייל די אידן האבן נישט געהאט לחם, נאר די מן, דעריבער האט מען נישט געברענגט די שְׁתֵּי הַלֶּחֶם, אויף דעם פרעגט תוס' אז אין פ"ב דיומא (דף עה:) שטייט אז די אומות העולם האבן געברענגט עסענווארג און תבואה, האבן זיי געקענט האבן פאר שְׁתֵּי הַלֶּחֶם? און

ווייטער אין פ' שְׁתֵּי הַלֶּחֶם (דף צה.) שטייט אז זיי האבן געהאט די לֶחֶם הַפָּנִים און האבן אויך מקריב געווען די מנחת העומר? ענטפערט די ר"ת אז עס איז דא א מחלוקת צו די דרש פון כי תבואו אל הארץ איז לאו דוקא, און עס מיינט אויך אין מדבר, אדער כי תבואו אל הארץ איז דוקא, דעריבער האט מען נישט מקריב געווען די שְׁתֵּי הַלֶּחֶם אין מדבר. פרעגט דער הייליגער חיד"א אין ספר פתח עינים (מנחות הנ"ל)

פארוואס ברענגט נישט תוס' א רא' פון וַיַּעֲרֹךְ עָלָיו עֶרֶךְ לֶחֶם לִפְנֵי ה' כַּאֲשֶׁר צִוָּה ה' אֶת מֹשֶׁה: (שמות מ כג), און פון אונזער פסוק וְלֶחֶם הַתָּמִיד עָלָיו יִהְיֶה, וואס שטייט אז מען האט געלייגט די לחם הפנים אויפן שולחן אין מדבר? און אזוי שטייט ביי די מילואים, און ביי פסח שני איז געווען מצה? און בכלל איז צ"ע אז דאס איז זיכער אז די אידן האבן מקריב געווען קרבן פסח אין מדבר, און דאס דארף זיין מיט מצה? אויך איז מיר שווער וואס איז בכלל די קשיא פון תוס', ווייל די משנה אין מנחות רעדט נאר פון די שְׁתֵּי הַלֶּחֶם, און אויף דעם זאגט רש"י די דרש פון ממושבתיכם, אבער אה"נ די לחם הפנים און אנדערע זאכן זענען יא געווען, ווי עס שטייט אין אונזער פסוק, ווייל ביי לחם הפנים שטייט נישט ממושבתיכם? דער ספר בית פינחס שנייבאלג, ברענגט פון ספר גליוני הש"ס להגאון ר' יוסף ענגיל, (ברכות מ"ח ע"ב) אויף די גמ' אז משה האט מתקן געווען ברכת הזן פון בענטשן בשעת די מן איז געפאלן אין מדבר, און ער פרעגט אז די מן איז נישט געווען לחם פון די חמשת המינים, איז נישט שייך ברהמ"ז אויף די מן? ענטפערט דער בית פינחס אז לפי וואס תוס' ברענגט אז די אומות העולם האבן געברענגט תבואה, ממילא האבן זיי געהאט ברויט פון חמשת המינים, און עס איז מדויק די לשון "משה תקן להם לישראל בשעת שירד להם המן", און עס שטייט נישט משה תקן ברכת הזן על המן, מיינט

דאס בשעת די מן איז געפאלן אין מדבר דעמאלט האט משה מתקן געווען ברכת הזן עכ"ד. דעריבער לענ"ד מוז מען זאגן אז די אידן האבן באמת געהאט אלע עסן וואס זיי האבן געדארפט אין מדבר, און אזוי שטייט אין מדרש (במדבר רבה יט, כו) שבארה של מרים היה משקה והיה מעלה אילנות, זרעונים ודשאים בלי סוף, און אין מדרש (שיר השירים רבה ד, יב) שטייט שהיה להם יין ממה שהיו תגרי עובדי כוכבים מוכרים לישראל, ממילא פון דעם האט מען געהאט ווייך פאר מנחות און אלע מצוות, און ווייך פאר נסכים, און פאר קידוש והבדלה, און די מן איז געווען א מאכל צו אויס לייטערן די אידן זיי זאלן קענען מקבל זיין די תורה. אבער די שְׁתֵּי הַלֶּחֶם וואס האט א חשיבות אז נותן שְׁתֵּי הַלֶּחֶם עַל גִּבֵּי שְׁנֵי כַּבָּשִׁים, די מצוה פון תנופה, און די תורה דריקט אויס קָדַשׁ יְהוָה לֵה' לִבְהֶן, קומט אויס אז די שְׁתֵּי הַלֶּחֶם איז געווען א קרבן, ממילא וועגן די צוויי מעלות, תנופה און קרבן, האט מען געדארפט אז דאס זאל האבן קדושת ארץ ישראל, דעריבער האט מען געווארט ביז מען איז אריין קיין א"י, משא"כ די לחם הפנים און די עומר, האט מען געברענגט אין מדבר אויך, ווייל זיי האבן נישט די זעלבע מעלות. (שמח זבולון תשפ"ב)

ב' סיון הוא יום המיוחם

דער טעם איז ווייל וואס דעמאלטס האט דער אויבערשטער געזאגט: וְהִיָּתָם לִי סִגְלָה מִכָּל הָעַמִּים כִּי־לִי כָל־הָאָרֶץ: וְגו' וְאַתֶּם תִּהְיוּ לִי מִמְּלַכַת כְּהִנָּה וְגו' קְדוֹשׁ: (שם ה-ו) כלל ישראל איז אויסגעצייכנט פאלק. נאך א טעם: ווייל אין דעם טאג פון ב' סיון וועט אויך אויספאלן יום כיפור דעם קומענדיגן יאר. (עירין קדישין רוזין) נאך א טעם: ווייל עס שטייט אין ילקוט שמעוני (סי' תרפ"ד) בשעה שקבלו ישראל את התורה נתקנאו בהם אומות העולם וכו' סתם הקב"ה את פיהם ואמר הביאו לי ספר יוחסין שלכם ע"כ. דורך די

ספר יוחסין האט דער אויבערשטער געגעבן די תורה כלל ישראל, דעריבער הייסט דאס יום המיוחס וועגן די ספר יוחסין. און ווייל ב' סיון האט נישט געהאט קיין חשיבות. דעריבער האט מען באשטימט ב' סיון א יו"ט וועגן די ספר יוחסין וואס כלל ישראל האבן געברענגט, קומט אויס אז פון א' סיון ביז שבועות האט יעדן טאג א געוויסע חשיבות. (שמח זבולון תשע"ט)

וואס האבן די אידן געטאן אין די שלשת ימי הגבלה?

וְהָיוּ נִכְנָיִם לַיּוֹם הַשְּׁלִישִׁי: (י"ט י"א) דריי טעג האבן זיי זיך מקדש ומטהר געווען און זיך גרייטן צו קבלת התורה. הרה"ק ר' מנחם מענדל מרימינוב זיע"א פרעגט: וואס האבן די אידן געטאן ביים בארג סיני ביז קבלת התורה, זיי האבן נישט געהאט די תורה צו לערנען? און ער ענטפערט אז זיי האבן געזאגט אהבה רבה. (ילקוט מנחם) אין זיין ספר בארת המים ברענגט ער: אז כלל ישראל האבן געבעטן צום אויבערשטן וְהָאֵל עֲיָנֵינוּ בְּתוֹרָתְךָ, וְדַבַּק לִפְנֵינוּ בְּמִצְוֹתֶיךָ. דער הייליגע סאדיגורא זאגט: אז אין די טעג האבן די אידן זיך אויסגעארבעט און דערגרייכט צו מדריגת הקבלות הקדושים. וואס די הייליגע אבות האבן משיג געווען תורה איידער מען האט דאס געגעבן. אין זוהר הק' שטייט (ח"ב צ"ד) אז דער רבש"ע האט אויסגעלערנט די אידן די טעג מעשה בראשית און מעשה מרכבה.

פְּנִינִים כְּזֹזֶה הַשְּׁבוּעוֹת

פארוואס האט מען איר גערופן פונקט רות?

שטייט אין גמ' (כ"ב דף יד ע"ב) למה נקרא שמה רות שיצא ממנה דוד שריהו להקב"ה בשירות ותושבחות, ווייל פון רות איז ארויסגעקומען דוד וואס האט געזונגען שירות ותשבחות פארן אויבערשטן, דער הייליגער מהרש"א אין ח"י אגדות איז מסביר אז די גמ' (ברכות דף ז ע"ב) שרייבט אז א נאמען איז גורם, דעריבער

ווייל מען וויסן פארוואס זי האט געהייסן רות. אין ספר (מנורת בצלאל - ראנד תרס"ה) שטייט נאך א טעם מען קען אויך זאגן אז דאס איז זיכער אז רות האט געהיט די שבע מצות בני נח, און ווען זי האט זיך מגייר געווען איז צוגעקומען נאך 606 מצות וואס זי האט געדארפט מקיים זיין, און א פלא אז רות איז גימט' 606 און צוזאמען מיט די 7 מצות בני נח, איז דאס תרי"ג מצות ע"כ. די חיד"א אין ספר שמחת הרגל איז מסביר די קשיא פון די גמ' למה נקרא שמה רות, ווייל מען האט איר געגעבן דעם נאמען ווען זי איז געבוירן געווארן, אויב אזוי פארוואס האט מען נישט געטוישט איר נאמען ווען זי האט זיך מגייר געווען, און דער תירוץ איז וועגן דוד. (שמח זבולון תשפ"ב)

מאמר - קבלת התורה נאר דורך אהבת ישראל

וַיְהִי כַּעַם יִשְׂרָאֵל נֶגְדַּ הָהָר: (שמות יט ב) זאגט רש"י כאיש אחד בלב אחד, די אידן זענען געווען באחדות און ליב געהאט יעדן, איז געווען א קבלת התורה, דורך אחדות ווערט א איד נאנט צום אויבערשטן, אחדות מיינט זעהן נאר גוטס אויף א איד, איך האב געזען א שטארקע ווארט אויפן פסוק לֹא הָיִט אִנּוֹן בִּיעֲקֹב וְלֹא רָאָה עֹמֵל בְּיִשְׂרָאֵל ה' אֱלֹקָיו עִמּוֹ: (במדבר כג כא) אִנּוֹן עֹמֵל מיינט עבירות עיי"ש ברש"י, דער וואס זעהט נישט קיין שלעכטע זאך אויף א איד, סיי ביי יַעֲקֹב וואס זענען פשוטי עם, און סיי ביי יִשְׂרָאֵל, די חשובים, דעמאלטס איז ער זוכה אז ה' אֱלֹקָיו עִמּוֹ, דער אויבערשטער איז מיט אים אין אלע זיינע וועגן. אבער פארקערט, דער וואס זעהט חסרונות און עבירות ביי יענעם, איז דער אויבערשטער נישט מיט אים ע"כ, עס איז באוואוסט פון הרה"ק ר' שלמה מקארלין זיע"א אז דער אויבערשטער האט ליב דעם פשוטסטער איד מער ווי מיר האבן ליב דעם גרעסטן צדיק, דער אויבערשטער איז מרחם על הבריות, ממילא אויב מען וויל זוכה זיין צו קבלת התורה צו

פארשטיין דעם אויבערשטן'ס תורה, דארף מען האבן אהבת ישראל און אחדות. ווייל אזוי וועט זיין ה' אֱלֹקָיו עִמּוֹ, און מיט אחדות וועלן מיר זוכה זיין צו די גאולה שלימה. (שמח זבולון תשפ"ב)

נאך א מהלך קבלת התורה מיט אחדות
די קריאת התורה פון שבועות איז בחודש השלישי וגו': און חודש השלישי איז דאך חודש סיון וואס איר מזל איז תאומים, א צווילינג, וואס דאס איז צוויי, דאס קומט צו מרמז זיין אז עס איז נישט מעגלאך צו מקיים זיין די תורה נאר מיט זיין באחדות מיט אלע אידן, ווייל עס איז דא מצוות וואס נישט יעדער קען דאס מקיים זיין, און דורך וואס מען האלט זיך אין איינעם באקומט מען א חלק פון יענעם'ס מצוות, דאס איז דער ענין פון שלישי און מזל תאומים, אז א יחיד קען נישט מקיים זיין כל התורה נאר באחדות מיט נאך אידן. (המו"ל מבואר עפ"י ספר ילקוט הגרשוני) ווי פאסיג איז צו צושטעלן וואס שטייט אין ספר הק' בית אהרן קארלין לר"ח ניסן און אין שבועות אז דער ענין פון שלישי איז א סגול און דאס מיינט דער פסוק כי יעקב בחר לו קה ישראל לסגולתו, וואס דער אויבערשטער האט אויסגעקליבן כלל ישראל ווייל זיי זענען באחדות און שלישי איז דער ענין פון אחדות. (שמח זבולון תשפ"ב)

די נעמען פון יו"ט

[1] שמות החג די 4 נעמען פון שבועות
דער יו"ט שבועות האט פיר נעמען חג הקציר, חג השבועות, יום הכיפורים, עצרת, די ערשטע דריי שטייט אין די תורה. חג הקציר: שטייט וְחַג הַקִּצִּיר בַּכּוֹרִי מַעֲשִׂיךָ אֲשֶׁר תִּזְרַע בַּשָּׂדֶה (שמות כג טו) חג השבועות: שטייט וְחַג שִׁבְעַת תַּעֲשֶׂה לָּךְ בַּכּוֹרִי קִצִּיר חֲטִיִּים (שם לד כב) און אויך שטייט וַעֲשִׂיתָ חַג שִׁבְעוֹת לַה' אֱלֹקֶיךָ (דברים טז י)

יום הַבְּכּוֹרִים: שטייט וְבִיּוֹם הַבְּכּוֹרִים בְּהַקְרִיבָכֶם מִנְחָה חֲדָשָׁה לַיהוָה בְּשִׁבְעַתֵיכֶם וּגו' (במדבר כח כו) דער נאמען עֲצֶרֶת האבן די חז"ל געגעבן.

[2] פארוואס רופן מיר דאס חג השבועות

אויך שבעות אדער שְׁבֻעוֹת

שטייט אין ספר טור בְּרֵקֶת (סי' תצ"ד) פארוואס רופט מען דאס חג הַשְּׁבֻעוֹת? ווייל דער אויבערשטער האט געשוואוירן צו די אידן אז ער וועט זיי נישט בייטן פאר א אנדערע פאלק, און די אידן האבן געשוואוירן צום אויבערשטן אז זיי וועלן אים נישט איבערבייטן, און ווייל די שְׁבֻעוֹת זענען געווען ממש פאר מתן תורה דעריבער רופט מען דעם יו"ט: שְׁבֻעוֹת. און ער לייגט צו אז דעריבער איז דאס לשון רבים שְׁבֻעוֹת וועגן די צוויי שְׁבֻעוֹת. דאס ווערט אויך געברענגט אין ספר דברים אחדים פון הייליגן חיד"א און ער איז אויך מוסיף לויט דעם פארוואס הייסט דאס נישט חג מתן תורה עי"ש באריכות.

[3] אין של"ה הק' (דף קצו) שטייט עס הייסט שְׁבֻעוֹת ווייל דער שורש איז שב"ע וואס איז די ר"ת איז שבעות ביכורים עצרת.

[4] דער יו"ט האט 4 נעמען שבעות, ביכורים, עצרת און מתן תורתנו. מען זאגט נאך פון הגאון מווילנא זיע"א א רמז שבע"ת איז נוטריקון: שבעות, ביכורים, עצרת און [זמן מתן] תורתנו.

[5] יו"ט שבעות האט זיבן נעמען און זיי זענען מרומז אין די ראשי תיבות "חק"ת שבע"ה" וואס זענען די 7 נעמען? ח – יום החמישים, ק – חג הקציר, ת – חג מתן תורה, ש – חג השבועות, ב – חג הביכורים, ע – עצרת, ה – הקהל

קבלת התורה היינט און יעדן טאג

פארוואס שטייט נישט אין די תורה אז מען האט געגעבן די תורה אין שבעות? נאר עס שטייט אין פסוק (שמות י"ט א') ביום הזה באו מדבר סיני פרעגט רש"י עס וואלט געדארפט שטיין ביום ההוא, און פארוואס שטייט ביום הזה? שיהיו דברי תורה חדשים עליך כאילו היום נתנו: זעט מען אז עס איז שייך מתן תורה יעדן טאג דעריבער שטייט נישט אין די תורה אז מען האט געגעבן די תורה אין שבעות ווייל עס איז ביום הזה, יעדן טאג. (עקידת יצחק – אלכסנדר) דער בחינה שטייט אין הייליגן ספר בית אהרן וז"ל: כי באמת קבלת התורה הוא בכל זמן רק במעמד הר סיני היו קולות ולפידים וכל דבר בהתגלות, וכעת הכל בהסתתר וכו' אמנם אנו מאמינים כי בכל שנה ושנה ביום קבלת התורה נתעוררו כל הבחינות שהיו אז בקבלת התורה וכו' לזה כתיב ביום הזה באו מדבר סיני עכ"ל. לויט דעם קען מען פארשטיין פארוואס הייסט דער יו"ט זמן מתן תורתנו און נישט זמן קבלת התורה? נאר דער מתן תורה איז געווען נאר אין יו"ט שבעות, אבער קבלת התורה איז דא יעדן טאג. בכל יום יהיה בעיניך כחדשים א נייער התחדשות און א נייע קבלת התורה. אזוי ווי עס שטייט אין הייליגן ספר בית אהרן שרייבט כנ"ל, דאס מיינט היינטיגע צייט אין דעם טאג איז דא קבלת התורה. דעריבער הייסט עס נישט זמן קבלת התורה נאר זמן מתן תורתנו, יעדן יאר איבער עס ניי. (שמח זבולון תשפ"ג)

פארוואס הייסט שבעות מיטן לשון עצרת?

שטייט אין ספר ליקוטי מהרי"ח בשם דעם הייליגן קדושת לוי, אז יו"ט פסח האט א מצוה פון מצה וואס איז עבודה און די איסור פון עסן חמץ, סוכות איז די עבודה פון לולב און די מצוה פון סוכות, אבער שבעות האט נאר די עבודה פון נישט טאן מלאכה, און עצרת מיינט עצורים בעשיית מלאכה, צוריק האלטן פון ארבעט, אין

רש"י פ' פנחס פון די ספרי וביום השמיני עצרת, דעריבער הייסט יו"ט שבועות: עצרת פון מלאכה. ממילא לויט דעם איז זייער גוט וואס מען טרעפט סיי ביי שמיני עצרת און סיי ביי שביעי של פסח אז זיי ווערן אנגערופן עצרת! און דער ענין איז ווי פריערט ווייל דעמאלט איז נאר די מצוה פון עצרת פון נישט טאן א מלאכה! מיט דעם איז מיושב באופן פלא פארוואס שטייט נישט אין די תורה אז שבועות הייסט עצרת? ווייל דעמאלטס אין שבועות איז געווען אין בית המקדש די מצוה פון שתי הלחם, ממילא האט שבועות אויך געהאט א מצוה, דארף מען נישט זאגן עצרת, אבער שפעטער איז דאס נישט געווען שתי הלחם, איז נאר די מצוה פון נישט טאן מלאכה, דעריבער הייסט דאס עצרת. (ליקוטי מהרי"ח)

נאך א טעם פארוואס הייסט דער יום טוב שבועות עצרת

ווייל אין יו"ט פסח האט דער רבש"ע אראפ געשיקט גרויסע השפעות און כל טוב, אבער כלל ישראל איז נאך נישט געווען אויסגערייניגט פון טומאת מצרים בשלימות און מען האט געמוזט ציילן ספירה ביז שבועות ווען כלל ישראל איז שוין געווארן אויסגערייניגט און געקענט נעמען די השפעות צו זיך אז דאס איז דער לשון עצרת: מען נעמט צוזאמען צו זיך די גוטע השפעות.

עצרת מיינט זיך איינהאלטן

עס איז דא נאך א טעם פון די חכמי הספרדים: ווייל עצרת איז א לשון פון זיך איינהאלטן: מיינט מען זיך איינהאלטן פון דעם יצר הרע. און ווייל די תורה איז דער מיטל מען זאל זיך איינהאלטן פון דעם יצר הרע. -בראתי יצר הרע בראתי תורה תבלין- דעריבער רופט מען דעם יו"ט עצרת.

שיינע רמז אויף שבועות

וַיֹּאמֶר אֱלֹהֵי אֲבִיךָ: (שמות ג ו) שטייט אין שער יששכר פון הייליגן מונקאטשער זצוק"ל וואס ער האט געהערט פון הגה"צ ר' צבי אלימלך מבירטש זצוק"ל אז דער פסוק איז געווען די הכנה צום קבלת התורה אזוי ווי עס שטייט נאכדעם (פסוק יג) בְּהוֹצִיאֲךָ אֶת הָעָם מִמִּצְרַיִם תַּעֲבֹדֶנּוּ אֶת הָאֱלֹהִים עַל הָהָר הַזֶּה. און דאס איז דער רמז אֱלֹהֵי פֶּן עֲשֵׂת הַדְּבָרוֹת וואס איז געזאגט געווארן חג השבועות, און עס איז באוואוסט די גמ' (פסחים דף ס"ח ע"ב) רב יוסף ביומא דעצרתא אמר האט געזאגט אין שבועות עבדי לי עגלא תלתא, אמר אי לא האי יומא דקא גרים, ווען נישט דעם טאג שבועות וואס איז געווען קבלת התורה כמה יוסף איכא בשוקא וואלט געווען גענוג יוסף'ס אין גאס, אבער יעצט איז ער ר' יוסף. אַל-הֵי אֲבִיךָ איז די ר"ת אי לא האי יומא כמה יוסף איכא בשוקא.

התלהבות התפילה פון הייליגן חת"ם סופר אין שבועות

עס האט דערציילט הרה"ק מהרי"ד מבעלזא זיע"א פון זיין הייליגן זיידן דער שר שלום פון בעלזא אז עס זענען געווען עטליכע פון זיינע חסידים וואס זענען געפארן אויף מסחר קיין ווין און עס האט זיך פארצויגן זייער געשעפטן און עס איז געווארן נאנט צו שבועות האבן זיי מחליט געווען אז מאען פארט קיין פרעשבורג צו זיין ביים הייליגן חת"ם סופר, און זיי האבן באקומען א שטארקן התעוררות פון דארט, זיי זענען צוריק קיין בעלזא און האבן דערציילט אז זיי זענען געווען אויף א גאנצע נאכט און נאכדעם געדאווענט מיטן חת"ם סופר און דאס איז געווען א דאווענען! האט זיך דער שר שלום אנגערופן: דעם התלהבות וואס דער חת"ם סופר האט ביי שחרית אין שבועות האבן מיר דאס נישט אפילו ביי נעילה פון יום כיפור, איז נישט

קיינ וואונדער אז מען דארף אים רופן דער הייליגער חת"ם סופר. (החסידות בעלז דף רפ"ז)

וַיְהִי קוֹל הַשּׁוֹפָר הוֹלֵךְ וְחֹזֵק מְאֹד: (שמות י"ט י"ט)
הולך איז א לשון הווה. עס גייט יעצט. ווייל דער קול השופר פון מתן תורה איז נאך ממשיך און גייט אין אלע דורות. עס איז אליין שטארק און מחזק אנדערע. (בית אהרן) דעריבער ווערט געברענגט אז צדיקים זענען זוכה צו הערן די קולות יעדן יאר אין יו"ט שבועות.

קדושת החג א צייט צו בעטן פאר די גאולה
הכל מודים בעצרת דבעינן נמי לכם: (פסחים ס"ח:)
עס איז באוואוסט אז מען טאר נישט בעטן פאר די גאולה, אבער אין עצרת וואס איז קבלת התורה, מעג מען בעטן פאר די גאולה, אזוי עס שטייט גמ' (עירובין נ"ד.) חירות משיעבוד מלכיות: ביי קבלת התורה איז מען געווארן פריי פון שיעבוד מלכיות, וואס דאס איז גאולה. דעריבער איז שבועות די צייט צו מתפלל זיין פאר די גאולה, און דאס שטייט הכל מודים בעצרת דבעינן – בעינן איז א לשון פון אם תבעינן בעו (ישעיהו כ"א. י"ב) וואס דאס איז א לשון פון תפלה און בקשה – נמי לכם: בעטן פאר די גאולה, און מען קען צולייגן אז נמי לכם איז בגימטריא ק"ץ. (מאמר מרדכי מהה"צ ר מרדכי מנדבורנא)

דביקות ביי לך ה' הגדולה

הרה"צ ר' צבי הירש מרודניק זצוק"ל איז געווען ביי זיין זיידן דער הייליגער דברי חיים, און האט דערציילט אז דער דברי חיים ביי שחרית שבועות, ווען ער איז אנגעקומען צו ויברך דוד האט ער געגעבן א שריי אויס: לך ה' הגדולה, און האט זיך זייער שטארק צופלאמט און זיך פאר'דביקות 6 שעה, און דער גאנצער עולם איז געפאלן אויף זייער פנים און געוויינט און האבן כמעט געחלש'ט פון אסאך וויינען. (אוצר ישראל)

דער יסוד פון א גאנץ יאר

יום טוב ווערט אנגערופן רגל וואס מיט דעם רגל שטייט א מענטש, אלע ימים טובים זענען ג' רגלים, וואס זיי זענען דער יסוד פון א גאנץ יאר און לויט וויפיל א מענטש נעמט זיך אויף יו"ט עול מלכות שמים און שמחת יו"ט און ער דינט דעם אויבערשטן אזוי וועט זיין א גאנץ יאר, עס שטעלט אויף די פיס. אזוי ווי דער הייליגער בית אהרן שרייבט אז עס זאל בלייבן א רשימה פון דעם יום טוב. און בפרט שבועות וואס איז באקאנט די ווארט פון בית אהרן וואס האט אמאל געפרעגט פארוואס קומט מען צו פארן צום צדיק אויף ר"ה ווען ראש השנה איז ארויף א בילקע, אראפ א בילקא, אבער שבועות איז הויל הארץ? און ר' ברוך'ל ממעזיבוז זאגט אז שבועות איז דער יום הדין וויפיל תורה און רוחניות וועט א מענטש באקומען, דעריבער דארף מען אריינכאפן דעם יום טוב מיט תורה און רוחניות דאס מיינט רגל. וואס דאס איז דער יסוד פון א מענטש. דער הייליגער שפת אמת שרייבט: אז חידושי תורה פון א גאנץ יאר איז תלוי אין שבועות, ווייל אזוי ווי די נביאים האבן מקבל געווען זייער נביאות ביים בארג סיני, אזוי איז יעדער מענטש מקבל אין דעם יו"ט וואס ער קען מחדש זיין אין תורה, דאס זאגט די גמ' אלמלא האי יומא כמה יוסף איכא בשוקא, דוקא די טאג וואס דאס איז דער יום טוב וואס פון דעם איז מען מחדש חירושי תורה א גאנץ יאר, דער אבני נזר שרייבט אז די אלע השפעות אויף תורה און מצות פאר א גאנץ יאר קומט פון יו"ט שבועות. דער הייליגער מנחת אלעזר שרייבט אין ספר שער יששכר אז יו"ט שבועות איז א זמן פאר פרנסה בני חיי ומזוני. (המו"ל געבויט אויף די ספרים קדושים)

וואס מיינט ביום "הזה"

בַּחֲדָשׁ הַשְּׁלִישִׁי לַצֵּאת בְּנֵי יִשְׂרָאֵל מֵאֶרֶץ
 מִצְרַיִם בַּיּוֹם הַזֶּה בָּאוּ מִדְּבַר סִינַי: (שמות יט-א)
 זאגט רש"י מהו "בַּיּוֹם הַזֶּה"? שיהיו דברי תורה
 חדשים עליך כאלו היום נתנו. צו פארשטיין
 וואס איז דער ענין פון תורה אז עס זאל זיין
 אזוי ווי עס איז יעצט געגעבן געווארן? נאר ווען
 א איד וויל זיך זעצן לערנען תורה, קומט
 שטענדיג דער יצר הרע און גיט אים אריין א
 געפיל אין זיין הארץ, אז ער וועט סיי ווי נישט
 קענען לערנען, ווייל ביז יעצט האסטו
 געלערנט און האסט גארנישט קונה געווען. און
 דאס ברענגט אים אריין א "יאוש", און דורך
 דעם קען דער מענטש אויפהערן אינגאנצען צו
 לערנען. דעריבער מוז מען זען ווען מען זעצט
 זיך לערנען, אז עס איז אזוי ווי די תורה איז
 היינט געגעבן געווארן ווי ניי, און יעצט הויבט
 ער אן צו לערנען צום ערשטן מאל, וועט דער
 יצר הרע נישט פארדרייען דעם קאפ אז ביז
 יעצט האסטו געלערנט און האסט גארנישט
 קונה געווען! (מהר"ש מבעלזא זיע"א)

דרוש ליישב סתירה אין די מימרות פון ר'
 יהושע בן לוי
 וּבָאוּ כָּל־הַבְּרִית יֶחֱד. נַעֲשֶׂה וְנִשְׁמָע אָמְרוּ
 בְּאַחַד. וּפָתְחוּ וְעָנוּ ה' אֶחָד. בְּרוּךְ הַנוֹתֵן לְיָעֶף
 פֶּחֶ: (זמר יום שבתון) דארף מען פארשטיין וואס
 איז דא די ברכה פון הַנוֹתֵן לְיָעֶף פֶּחֶ? נאר די גמ'
 (שבת דף פח:) ברענגט דריי מימרות פון רב
 יהושע בן לוי, [1] ואמר רבי יהושע בן לוי: מאי
 דכתיב (שיר השירים ה יג) לְחָלוּ בַּעֲרוֹגַת הַבָּשָׂם, כל
 דיבור ודיבור שיצא מפי הקב"ה נתמלא כל
 העולם כולו בְּשָׂמִים וכו', הוציא הקב"ה הרוח
 מאוצרותיו והיה מעביר ראשון ראשון שנאמר
 'שִׁפְתוֹתַי שׁוֹשְׁנִים נִטְפּוֹת מִזֶּמֶר עֵבֶר: אל תקרי
 'שׁוֹשְׁנִים' אלא 'שְׁשׁוֹנִים'. [2] ואמר רבי יהושע בן
 לוי: כל דיבור ודיבור שיצא מפי הקב"ה – יצתה

נשמתן של ישראל, שנאמר (שיר השירים ה ו)
 נִפְשֵׁי יִצְאָה בְּדַבְּרוֹ וכו' הוריד טל שעתיד
 להחיות בו מתים, והחיה אותם, שנאמר: (תהלים
 סח י) גִּשְׁם גְּדֻבוֹת תִּנְיֶף אֱלֹהִים נִחַלְתָּהּ וְנִלְאָה
 אֲתָהּ כּוֹנֵנָתָה. [3] ואמר רבי יהושע בן לוי: כל
 דיבור ודיבור שיצא מפי הקב"ה – חזרו ישראל
 לאחוריהן שנים עשר מיל והיו מלאכי השרת
 מדדין אותן וכו', שטייט אין מהרש"א חידושי
 אגדות ד"ה יצאה: לכאורה איז א סתירה ווייל
 פריערט זאגט ריב"ל דער אויבערשטער האט
 געשיקט בְּשָׂמִים מיט זיין דיבור נאכדעם זאגט
 ער אז דער אויבערשטער האט אראפגעברענגט
 טל און נאכדעם זאגט ער אז מענטשן זענען
 אוועק געגאנגען און די מלאכים האבן זיי צוריק
 געברענגט! און ער ענטפערט אז עס זענען
 געווען דריי אנדערע כיתות ביי די אידן, איין כת
 זענען געווען שוואך און פון רוב פחד האט מען
 געדארפט בְּשָׂמִים זיי מְחִיָּה זיין, איין כת זענען
 ממש געשטארבן פון פֶּחֶד און די טל פון תְּחִית
 הַמֵּתִים האט זיי מחיה געווען און די דריטע האבן
 פון פֶּחֶד געוואלט אנטלויפן ע"כ המהרש"א.
 ממילא איז זייער גוט וואס מען האט געבענטשט
 ביי מתן תורה ברוך הַנוֹתֵן לְיָעֶף פֶּחֶ, ווייל דער
 אויבערשטער האט מחיה געווען די שוואכע כח
 פון די אידן. (ויגד יעקב פאפא)

מִיַּם אֲמוֹנָה ווערט תרי"ג מצוות
 וּבָאוּ כָּל־הַבְּרִית יֶחֱד. נַעֲשֶׂה וְנִשְׁמָע אָמְרוּ
 בְּאַחַד. וּפָתְחוּ וְעָנוּ ה' אֶחָד: (זמר יום שבתון) דאס
 צו פארשטיין לויט וואס די גמ' (מכות דף כד ע"א)
 זאגט בא חבוקק והעמידו על אחת שנא' (חבוקק ב
 ד) וצדיק באמונתו יחיה. יעצט די תורה ווערט
 אנגערופן ברי"ת גימט' תרי"ב, און מיטן כולל
 פון אמונה איז תרי"ג, און אין מדרש (שיר
 השירים רמז תתקפ"ו) שטייט נעשה איז כנגד
 מצוות עשה, און נשמע איז כנגד מצוות לא
 תעשה, דאס מיינט וּבָאוּ כָּל־הַבְּרִית ביי בארג סיני,

בְּבִרְיָת יְחִיד צו מקבל זיין די תורה וואס הייסט ברי"ת, וואס נַעֲשֶׂה וְנִשְׁמַע די קבלת מ"ע און ל"ת וואס איז אָמְרוּ כְּאֶחָד אין די תורה, דעריבער פְּתָחוּ וְעֲנֵנוּ ה' אֶחָד וואס דאס איז אמונה און כולל אויף אלע מצוות און איז געווארן תרי"ג. (ויגד יעקב פאפא)

זריזות איז די שליסל צו עבודת ה' ומִשְׁחָה עָלָה אֶל־הָאֱלֹקִים: (שמות יט ג) זאגט רש"י "וכל עליותיו בהשכמה היו" שנאמר (שמות לד ד) וַיִּשָּׁכְבוּ מֹשֶׁה בִּבְקֶר, ווען משה איז ארויף אין הימל איז דאס געווען גאר פרי אין טאג: קען מען מרמז זיין דאס וואס רש"י זאגט וכל עליותיו בהשכמה היו, ומִשְׁחָה עָלָה, אז משה רבינו איז געשטיגן כסדר אין זיינע מדריגות, אֶל הָאֱלֹקִים, אין עבודת ה', זאגט רש"י וכל עליותיו, זיינע עליות איז געווען ווייל בהשכמה היו, ער האט אלעס געטאן מיט זריזות, אזוי ווי רבי פנחס בן יאיר זאגט סוף מס' סוטה (פ"ט מט"ו) אז זריזות איז די ערשטע מדריגה וואס פון דעם קומט מען צו אלע מדריגות. ועיין בראשית חכמה (שער האהבה פי"א) און אורחות צדיקים (שער ט"ו שער הגאווה) (ויגד יעקב פאפא) און דאס שטייט אין גמ' (פסחים דף ד.) אלא שזריזין מקדימים למצות שנאמר (בראשית כב, ג) וַיִּשָּׁכְבוּ אַבְרָהָם בִּבְקֶר וַיַּחֲבֹשׁ אֶת־חֻמְרוֹ, לויט דעם ויגד יעקב קען מען זאגן דא אויך: שזריזין מקדימים למצות, דאס וואס רבי פנחס בן יאיר זאגט אז די ערשטע מדריגה דארף זיין זריזות, דאס מיינט מקדימין, די מדה פון זריזות דארף מען מקדים זיין און דאס איז די ערשטע מדריגה, למצוות, ווען מען וויל טאן מצוות. (שמח זבולון תשע"ז)

א טפח העכער פון די וועלט הרה"ח ר' ישעיה שו"ב פון צפת א קארלינער חסיד, איז געווען ביים הייליגן בית אהרן אויף שבעות און האט דערציילט מיט התרגשות, אז

דער רבינ'ס אקדמות איז געווען לעילא ולעילא, און ווען דער רבי האט געליינט בחודש השלישי איז נאך געווען וואס צו הערן, אבער ווען עס איז געקומען צום עשרת הדברות "קען איך שווערן אז ער איז געווען א טפח העכער פון די וועלט". (פרי ישע אהרן קפ"ד)

געזען מעמד הר סיני ביי אקדמות מילין ביי הרה"ק ר' אייזיק'ל זידיטשובער זצוק"ל בשעת ער האט געזאגט די אקדמות, האט זיין פנים געברענט ווי א פייער, איינמאל איז איינער פון די חבריא קדישא וואס האט געהייסן ר' קאפיל וואס איז נאך געווען ביים הייליגן חוזה מלובלין האט געגעבן א קוק מיט זיינע אויגן אויפן רבי'ן, און זיינע אויגן זענען בלינד געווארן און ער האט נישט געקענט מער קוקן אויפ'ן רבי'ן, נאך דעם וואס דער רבי האט געענדיגט די אקדמות איז צוריק געקומען זיין ראיה, איז ער צוגעגאנגען צום רבי'ן און ער האט איהם אלעס דערציילט, האט איהם דער רבי געזאגט וויבאלד דו ביזט מקושר בנפשי, האסטו געהאט די זכיה צו זען די מדריגה פון מעמד הר סיני. וואס איז געווען חושך ענן וערפל און ווייל דו האסט דאס געזען איז דיינע אויגן בלינד געווארן פון דעם חושך. (פאר יצחק זידיטשוב)

כפה עליהם הר כגיגית פארוואס האט דער אויבערשטער געדארפט צווינגען די אידן מקבל זיין די תורה? נאר דער משל איז: א טאטע וואס דער דאקטער האט געהייסן געבן א מעדיצין פאר זיין זון און דער זון וויל עס נישט נעמען, אבער דער טאטע ווייסט דאך אז עס איז גוט פארן זון און ער וועט ווערן אויסגעהיילט, וואס טוט ער? ער צווינגט זיין זון צו עפענען די מויל און לייגט אריין די מעדיצין. שפעטער זעט דער זון אז ער ווערט געזונט, דאנקט ער זיין טאטן. דאס זעלבע איז די

תורה וואס איז סם החיים, די בעסטע מעדיצין פאר א איד און נאר א איד האט א חלק אין דעם אויבערשטנס'ס תורה, און דער אויבערשטער ווייסט דאך אז עס איז א גוטע זאך פאר אונז, דעריבער האט ער אונז געצוואונגען אז מיר זאלן דאס נעמען, און נאך דעם וואס מיר האבן מקבל געווען די הייליגע תורה און מיר זעהען די זיסקייט פון דעם, דאנקען מיר דעם אויבערשטן פאר דעם. ממילא ביי שבעות דריקן מיר אויס א דאנק פאר די תורה מיט אהבת עולם. א אייביגע ליבשאפט האט אונז געגעבן דער אויבערשטער.

פארוואס כפה עליהם הר כגיגית

וַיִּתְּצֵבּוּ בְּתַהֲתֵית הָהָר: (שמות יט-יז) דרשענט די גמ' מלמד שכפה עליהם הר כגיגית (שבת פ"ה.) פארוואס האט מען געדארפט איבערדעקן די אידן מיט א בארג? נאר מיר ווייסן אז אויב א מענטש געפינט זיך א לענגערע צייט אין די פינסטערניש, טאר ער נישט פלוצלינג ארויס גיין צו די ליכטיגקייט, ווייל ער קען אינגאנצען פארלירען זיין זען. אזוי אויך ביי די אידן, וואס זענען געווען אזוי לאנג אין די פינסטערע טומאה פון מצרים, וואלט זיי געשאדט אויב דער אויבערשטער וואלט זיי אויף איינמאל פאר זיי באוויזען די ליכטיגקייט פון די תורה. דעריבער האט זיי דער אויבערשטער באדעקט מיטן בארג, כדי צו פארשטעלן פון זיי די געוואלדיגע ליכטיגקייט און צוביסלאך זיך צו געוואוינען צו די גרויסע ליכט פון תורה. (ספר גדולת מרדכי)

וקרבתנו מלכינו

געווענטלאך זאגט מען אהבת עולם מיט א חיות און א ווארעמע געשמאק, יעדער לויט זיין השגה אין תורה, און בפרט אין שבעות זאגט מען דאס מיט א גרעסערע חיות: מען וואלט געקענט זאגן אז דער תכלית וואס מען בעט אין אהבת עולם איז דער סוף: וקרבתנו מלכינו לשמך הגדול, ווייל

תורה איז דער מיטל וואס ברענגט דעם מענטש נאנט צום אויבערשטן. דעריבער נאכדעם וואס מען האט אויסגעבעטן ותן בלבנו בינה, און והאר עינינו בתורתך, איז מען שוין גרייט צו קירבת השי"ת וקרבתנו מלכינו לשמך הגדול. (המור"ל)

תיקון ליל שבועות

א חסיד איז געווען ביים הייליגן ריזינער אויף שבעות. דער רבי האט געפירט טיש ביז פארטאג'ס. דער חסיד האט געהאט חלישת הדעת ווייל ער האט נישט געזאגט תיקון ליל שבועות, דער רבי האט מרגיש געווען וואס דער חסיד האט געטראכט און רופט זיך אן ביים טיש ת'ערוך לפני ש'לחן: די ר"ת איז נוטריקון תיקון ליל שבועות. דער חסיד האט פארשטאנען דעם רמז און געזען דאס גרויסקייט פון זיין רבי'ן.

מעשה אבות סימן לבנים

כפה עליהם הר כגיגית פרעגן דאך אלע מפרשים עס איז דאך געווען נעשה ונשמע איז פארוואס האט געדארפט זיין כפה? נאר אזוי ווי ביי די אבות הקדושים זענען זייער נסיונות נישט געווען פאר זיי, ווייל זיי זענען שוין געווען אזוי הויך און העכער פון אלעס, נאר עס איז געווען א עבודה פאר די שפעטערדיגע דורות אז מען זאל קענען דורכמאכן די נסיונות און אויך א לימוד לדורות ווי מען דארף זיך פיהרן, דאס זעלבע איז ביי תורה אפילו א מענטש האט א מאל חשק צו תורה, און התמדה צו לערנען, אבער עס ווערט נאכדעם א ביסל אפגעקילט, דעריבער איז געווען כפה עליהם הר כגיגית, אז אויף די שפעטערדיגע דורות, ווען דער דער חשק און התמדת התורה וועט ווערן אביסל שוואכער, דעריבער דארף זיין כפה עליהם: מען דארף זיך צווינגען צו לערנען כשור לעול וחמור למשא, אזוי ווי דער הייליגער בית אהרן ברענגט: פריערט דארף דארף מען זיך פלאגן אן קיין געשמאק און מען

וועט דערנאך באקומען א געשמאק. (שמח זבולון)

עד ממחרת השבת השביעית תספרו חמישים יום:

אויב א מענטש האט נאך נישט תשובה געטאן און זיך אויפגעוועקט פון זיינע מעשים ביז יעצט זאל מען נאך נישט זאגן אז עס איז נישטא קיין האפענונג נאר עד ממחרת השבת השביעית תספרו. אז כל זמן עס איז נאך דא נאך איין טאג פון ספירה, איז תספרו. א לשון פון באלייכטן, אז דעם טאג קען באלייכטן אלע 50 טעג דורך תשובה. (עבודת ישראל קאזניץ)

ויגד משה את דבר העם אל ה': (שמות י"ט ט') זאגט רש"י רצוננו לראות את מלכינו דארף מען פארשטיין וואו איז דאס מרומז אין פסוק? נאר מען קען זאגן א רמז אז ויגד משה: משה האט דערציילט די רייד פון פאלק אז אל ה': זיי ווילן זיין נאנט צום אויבערשטן. (קדושת לוי לשבועות ד"ה ויגד משה)

דער מנהג צו עסן קרעפלאך אין שבועות

איז לכאורה שווער ווייל עס איז באוואוסט אז מען עסט קרעפלאך נאר ווען מען קלאפט אדער מען שלאגט, פורים קלאפט מען המן: ערב יום כיפור שלאגט מען כפרות: הושענה רבה קלאפט מען הושענות: אבער וואס האט דאס א שייכות צו שבועות? ענטפערט דער הייליגער צדיק הרה"ק ר' יחיאל מאיר פון גאסטאניץ, ווייל די גמרא זאגט בראתי יצר הרע בראתי תורה תבלין, קומט אויס אז דורך די תורה שלאגט מען דעם יצר הרע, דעריבער עסט מען אויך קרעפלעך. (שיח שרפי קודש)

[2] ווייל קרעפלאך האבן דריי עקן און אין דריי עקן זענען אלע גלייך צו מרמז זיין וואס שטייט

ויחן שם ישראל כאיש אחד בלב אחד וואס איז מרומז אויף אחדות.

[3] נאך א טעם ווייל קרעפלאך האבן דריי עקן און אלעס ביי מתן תורה איז מיט דריי: אוריין תליתאי, לעם תליתאי, על ידי תליתאי, ביום תליתאי, בירחא תליתאי. עיין גמ' שבת פ"ח

[4] נאך א טעם, ווייל אין הייליגן ספר בית אהרן לשבועות ברענגט עפ"י סוד והייתם לי סגולה. איז א לשון סגול'ל – דריי נקודות עי"ש. איז לויט דעם עסט מען קרעפלאך וואס איז ווי א סגול דריי עקן, צו געדענקען וואס דער אויבערשטער האט געזאגט "והייתם לי סגולה" (שמח זבולון)

חג שבועות איז צגימ' "כי הם חיינו ואורך ימינו וזכס נהגה יומם ולילה."
חג השבועות איז צגימ' "וכיית אֵלך שמת." מען דארף זיך פרייען מיט די תורה.
עליונים ש'שו ו'תחתונים ע'לזו צ'קצלת ת'ורכ ר"ת שבועות
(דודי הרכ"ל ר' חיים צריס חתן אדמו"ר ממאטערסדארף זל"ל)

ווער איז דער מחבר פון 'אקדמות מלין'

דער מחבר איז געווען ר' מאיר (נהורא) ב"ר יצחק ש"ן, [שליח ציבור] ער האט מחבר געווען אסאך פיוטים חשובים, און איז געווען איינער פון די רבותיו פון רש"י, און רש"י דערמאנט אים אין [הושע ו ט, עמוס ג י"ב, תהלים ע"ג - י"ב] אויך איז ער דערמאנט אין תוספות [ראש השנה י"א ע"ב] ד"ה "אלא דקאי". און מען רופט אים מיט דעם תואר: הגון, צדיק, חסיד, וציר נאמן.

ווען זאגט מען 'אקדמות מלין' ?

דער מהר"ל וואס איז דער מקור צו מנהגי אשכנז: שרייבט וז"ל "בשבועות אומרים הדיברא אקדמות מלין אחר סיום פסוק ראשון דקריאת התורה שהוא בחדש

השלישי", און אזוי ברענגט דער ספר המנהגים לר' יצחק אייזיק טירנא, און אין מנהגי פון הרב זלמן יענט, געווען בני דורו פון דער מהרי"ל, אין לבוש (או"ח תצ"ד), אין שו"ת קרית חנה לרב גרשון קובלנץ (מיץ תקמ"ה) תשובה ז', אין שו"ת פנים מאירות צו הרה"ג ר' מאיר אייזנשטאט (ס' ל"א), אין שו"ת שבות יעקב צו הרה"ג ר' יעקב ריישר (חלק א ס' י"ב). און אזוי האט מען געפירט פון ענדע ד' אלפים אין די צייטן פון די ראשונים.

אבער איז געקומען דער הייליגער מ"ז וואס איז געווען 240 יאר נאך דער מהרי"ל און שרייבט (או"ח תצ"ד) וז"ל "יש לתמוה הרבה היאך רשאים להפסיק בקריאה; שהרי אפילו לספר בדברי תורה אסור כמו שכתוב בסי' קמ"ו, וכל ההיתרים הנזכרים שם אינם כאן, כל שכן בשבח הזה שהוא אינו מעניין הקריאה כלל, למה לנו להפסיק. ושמעתי מקרוב שהנהיגו רבנים מובהקים

לשורר אקדמות קודם שיתחיל הכהן הברכה של קריאת התורה, וכן ראוי לנהוג בכל הקהילות." און אזוי פסקנט דער משנה ברורה (שם), און אזוי פירט זיך רוב קהילות היינט, הגם עס איז דא עטליכע קהילות וואס האלטן אן דער מנהג המקורי.

מעשה פון בעל אקדמות: די מעשה וואס מען דערציילט איז אלע חדרים מיט דער בעל אקדמות מיטן גלח ווערט געברענגט אין ספר אליה רבא להרה"ג ר' אליהו שפירא (או"ח ס' תצ"ד ס"ק ה) [ער האט געלעבט אין די צייטן פון די אחרונים בערך ת"ק און זיין ספר איז געדרוקט אין זולצבאך תקי"ז] וואס שרייבט ער האט געזען אין א אלטע ספר די מעשה בלשון אשכנז - אידיש - א ויכוח צווישן א רב מיט א גלח אין וורמייזא. און ר' מאיר ש"ץ איז געשיקט געווארן צו די עשרת השבטים אין אנדערע זייט סאמבאטיון צו זוכן א עצה עי"ש.

מדור העובדות לשבועות

מעשה פלא און ענין פון כפה עליהם הר כגנית
פרעגן דאך אלע מפרשים עס איז דאך געווען נעשה ונשמע איז פארוואס האט געדארפט זיין כפה? נאר אזוי ווי די אבות הקדושים אין זייערע נסיונות נישט געווען וועגן זיך ווייל זיי זענען שוין געווען אזוי הויך און העכער פון אלעם, נאר עס איז געווען א עבודה פאר די שפעטערדיגע דורות, אז אידן זאלן קענען דורך מאכן די נסיונות, און אויך א לימוד לדורות ווי מען דארף זיך פיהרן, דאס זעלבע איז ביי תורה: כפה עליהם, איז געווען וועגן די שפעטערדיגע דורות, ווייל מען דארף זיך צווינגען צו לערנען, "כשור לעול וחמור למשא" און דער הייליגער בית אהרן ברענגט אז אין אנהייב דארף מען טאן אפילו אן א געשמאק און דערנאך באקומט מען דעם געשמאק. (שמח זבולון המו"ל)

עס איז געווען א מעשה ביי א חסיד פון הייליגן אבני נזר: איינער פון זיינע חסידים וואס איז געווארן א סוחר און וועגן זיין מסחר האט ער געדארפט פארן נאך פסח

פון פוילן צו רוסלאנד. און דארטן איז נישט געווען אידן. ער האט געוואלט צוריק קומען אויף שבועות צו זיין מיט זיין רבין דער אבני נזר זצ"ל. אבער ער וואלט נישט געקענט צוריק קומען אין צייט, האט ער זיך משתדל געווען צו קומען צו א שטאט צו האלטן יו"ט. ערב יו"ט איז ער אנגעקומען אין א קליינע שטאט וואס דארטן איז געווען א קליין ישוב פון די קאנטאניסטן [דער צאר ניקאלי האט געוואלט אז די אידישע קינדער זאלן אויך ארבעטן אין מיליטער, און וועגן דעם האט מען געכאפט די קליינע קינדער ווען זיי זענען נאך געווען זייער יונג כדי זיי אוועק צורייסן פון אידישקייט און מען האט זיי געהייסן עסן טריפות און גבילות כדי צו פארגעסן אז זיי זענען אידן. ווען זיי זענען שוין געקומען אין מיליטער האבן אסאך פון די קינדער נישט געקענט ביישטיין דעם נסיון איז נאר איבער געבליבן אביסל פון זיי וואס האבן זיך אביסל געהאלטן ביי אידישקייט, ווען זיי זענען געווארן באפרייט פון

מיליטער און זיי האבן נישט געטראפן קיין פלאץ האבן זיי געגרינדעט א יישוב און א שול פאר זיי אליין. און דער וואס האט נאך געדענקט די מערסטע פון זיי, ער איז ער געווארן זייער מורה דרך און רב און פארשטייט זיך אז זיי האבן געהאט מאדנע מנהגים ווייל זיי האבן אלעס פארגעסן].

דער סוחר וואס ער איז געווען א ירא שמים און א תלמיד חכם האט געהאט עגמת נפש צו זיין אין אזא חבורה יו"ט שבועות. אבער בלית ברירה האט ער געמוזט דארטן בלייבן כדי צו קענען דארטן הערן קריאת התורה און עשרת הדברות. נאך יו"ט ווען ער איז צוריק אהיים איז ער געגאנגען צו זיין רבין דער אבני נזר זצ"ל און ער האט אים דערציילט אלעס וואס האט פאסירט און וואס איז אריבער אויף די אידן די קאנטאניסטן, און אז ער האט געהאט צער וואס ער האט נישט געקענט זיך משתתף זיין ביים רבין. ווען דער רבי האט דאס געהערט האט ער אים געזאגט אז דו ביזט דארטן געווען מוז עס זיין א סיבה מן השמים, און ער האט אים אים געפרעגט צו ער האט געהערט אדער געזען דארטן א חידוש? ווען דער סוחר האט אנגעהויבן רעדן וועגן זייערע מנהגים האט ער זיך דערמאנט אז דער רב האט זיך אויפגעשטעלט פאר קריאת התורה און ער האט געדרש'נט א דרשה ברבים פון דעם ענין פון קבלת התורה, אויף די חז"ל (שבת פ"ח.) כפה עליהם הר כגיגית וכו' שם תהא קבורתכם, האט דער רב געפרעגט וואס איז פשט שם תהא קבורתכם, די אידן זענען דאך דארטן געשטאנען אונטער די בארג! אויב אזוי וואלט געדארפט שטייט פה תהא קבורתכם?

נאר מען קען זאגן א ביאור אז בשעת מתן תורה ווען אלע אידן זענען דארטן געשטאנען מיט משה און אהרן און די זקנים, אוודאי האבן זיי מקבל געווען די תורה, און פאר זיי האט נישט געדארפט זיין כפה עליהם הר כגיגית! אבער דער אויבערשטער האט געוואוסט אז זיי וועלן גיין אין גלות און די רשעים וועלן ווילן ארויס

רייסן אונזערע אמונה, און דארטן אויב מען וועט זיך נישט בייגן צו דעם אויבערשטן, וועט מען נישט קענען בלייבן א ערליכער איד און מען וועט זיך אפלערנען פון די גוים, און דאס האט דער אויבערשטער געזאגט: אם תקבלו את התורה מוטב. ואם לאו, שם, דאס הייסט אין די מרחקים טיף אין גלות אין רוסלאנד תהא קבורתכם.

איז יעצט ווען מיר זענען אין גלות, דארף מען האבן א עקסטרע שמירה זיך צו האלטן אין אידישקייט און צו האלטן די תורה און שבת, און יעדער איינער זאל מחזק זיין, זיין חבר, און אזוי וועט מען קענען צוזאמען מיט אונזערע קינדער זיין ריכטיגע אידן. און דער סוחר האט דערציילט אז יעדער איינער האט אנגעהויבן צו וויינען און מען האט זיך פארגענומען אז מען וועט אפהיטען די תורה. ווען דער גאון בעל אבני נזר האט געהערט דעם דרשה פון דעם רב פון די קאנטאניסטן, האט ער געזאגט פארן סוחר זיין חסיד: הערטס אויס!! מה מצעדי גבר (תהלים ל"ז, כ"ג) עס איז געווען כדאי דיינע אלע פלאגענישן פון די גאנצע וועג וואס דאס איז פון מסבב כל הסיבות האט דיר געפירט, וועגן ארויס צונעמען דעם פירוש און האסט געהאט א זכיה ארויס ראטעווען א זעלכע הייליגע דיבורים און ווערן מפורסם, און דער אבני נזר האט כסדר איבערגעחזר'ט די דרשה.

א רפואה דורך עסען די ברויט

הרה"ח ר' אליעזר סופר ז"ל א פייערדיגע חסיד פון סטאלין איז לא עלינו געווארן קראנק און געלעגן א האלב יאר אין בעט און איז געווען זייער שוואך און אויסגעדארט אז ער האט נישט געקענט רוקן אפי' זיינע הענט און פיס, דעמאלטס האט דער רבי געפירט זיין הייליגן הויף אין קארלין היינט א שעה פון סטאלין. און פאר יו"ט שבועות איז דער עולם שוין געפארן א פאר טעג פריער כדי צו הערן דעם לעצטן ספירה ציילן פון הייליגן בית אהרן, און די חסידים זענען געקומען זיך געזעגענען פון ר' אליעזר און מען האט געטרונקן לחיים

צוזאמען און מען האט אים געבענטש און מען האט אים צוגעזאגט אים מזכיר זיין ביים רבי'ן ווען די חסידים זענען ארויסגעגאנגען פון זיין הויז האט אים אנגעהאפט א ברען צו פארן צום הייליגן בית אהרן זאגן א גוט יום טוב, און ער געזאגט פאר זיין ווייב אז ער וויל אויך פארן, און אויב זי וויל ער זאל לעבן זאל זי מסכים זיין און נישט מעכב זיין, האט זי אנגעהויבן צו וויינען ווי אזוי קענסטו דאס טוהן, דו ביסט קראנק! און עס איז פאר דיר א סכנה צו פאהרן, אבער ער האלט זיך ביי זיינע און האט איר געזאגט אז ער מוז גיין. איז זי געגאנגען זיך באקלאגן פאר החסיד ר' משה'קלה מסטאלין, וואס זיין מאמע איז געווען א שוועסטער צום רבי'ן. א זקן ונכבד, האט ער געזאגט אז ער זאל גיין, ווייל אויב נישט, וועט דאס זיין ממש סכנות נפשות, איז זי געגאנגען צו איר טאטן הרה"ח ר' מעכיל וואס האט אויך געוואוינט אין סטאלין, האט איר טאטע מייעץ געווען אז מען זאל דינגען א וואגן און מען זאל לייגן קישענעס און דאכענס און אויף דעם זאל מען לייגן ר' אליעזר. און ווען מען וועט אנקומען אין קארלין וועט מען אים אריין לייגן ביי זיין טאטן ר' דוד זאב אין שטוב וואס האט דארט געוואוינט. און אזוי וועט ער זיך קענען אפרוען.

ר' אליעזר איז א חכם און האט זיך מיישב געווען צו מיט נעמען ברוינפן און כסדר געגעבן צום בעל עגלה צו טרינקען אז ער זאל צוזאגן אים אריין צו פירן אין חצר הקודש אין קארלין, און נישט צום שטוב פון זיין טאטן, וואס ער וועט זיכער גוזר זיין אויף אים אז ער זאל בלייבן דארט אין בעט און וועט נישט קענען נעמען שלום פון רבי'ן. דער בעל עגלה האט אזוי געטאהן און די חסידים האבן געהאלפן ארויס נעמען ר' אליעזר פון וואגן אריין אין הויף פון שוהל, און איז דארט געלעגן ביז דער רבי וועט ארויס גיין, ווען דער רבי איז ארויסגעגאנגען אפצונעמען שלום פון דער עולם האט מען אים דערציילט אז ר' אליעזר סופר פון סטאלין איז דא אבער איז זייער קראנק און שוואך און

דער רבי האט זיי גארנישט גענטפערט, און האט געגעבן שלום פאר ר' אליעזר און האט אים גוט אנגעקוקט און געזען זיין מצב אבער ער האט אים גארנישט געזאגט. ווען עס איז געקומען ביי נאכט און דער רבי איז געגאנגען דאווענען מנחה מעריב, און נאך דעם ספירה ציילען פון לעצטן נאכט, איז ווען ר' אליעזר הערט דעם קול פון ספירה ציילן פון רבי'ן, האט דאס אריין געברענגט אין זיינע ביינער א פרישע חיות א פרישקייט און א געשמאק, און ער האט געזאגט "פאר דאס אליין האט זיך שוין געלוינט די גאנצע טרחה צו קומען".

ערב יום טוב: און דער רבי איז געגאנגען דאווענען מנחה מעריב, און ער הערט דעם קול פון רבי'ס דאווענען און האט זיך מוראדיג געפרייט, די זעלבע זאך האט זיך אפגעשפילט בייטאג יום טוב און דעם רבי'ס דאווענען און די אקדמות און דעם קריאת התורה, וואס דאס האט געשאפט א הנאה פאר ר' אליעזר, און גיט א שבת והודאה אז ער האט דאס אלעס זוכה געווען, נאכ'ן דאווענען האט דער רבי געמאכט קידוש, און דער רבי איז זיך געגאנגען א ביסל אפרוען, און מען האט דערווייל געטיילט פאר די חסידים קליינע חלות און שווארצע ברויט מיט זאלץ, אין צווישן איז דער רבי ארויס פון זיין צימער און זיך אוועקגעשטעלט ביים טיר און געלייגט די הענט אויף די ביידע שוועל און גיט א קוק אויפן עולם און געזעהן וואס מען האט אנגעגרייט די שווארצע ברויט מיט די זאלץ. האט ער זיך אנגערופן: קינדערלאך עסט פון אונזערע ברויט און זאלץ, ווער עס דארף א רפואה וועט האבן א רפואה ווער עס דארף א ישועה וועט האבן א ישועה, און האט דערמאנט נאך בקשות און האט אלעמען געבענטש אז אלע זאלן געהאלפן ווערן: און דער רבי איז צוריק געגאנגען צו זיין שטוב. ווען ר' אליעזר האט דאס געהערט האט ער זיך געשטארקט און איז געקראכען מיט די הענט און פיס צום טיש און האט גענומען א שטיקל ברויט און זאלץ, און האט געזאגט אז אפילו די שווארצע ברויט איז זייער שווער פאר זיין קרענק אבער

ער האט געגלויבט באמונה שלימה אין דעם צדיקים ווערטער אז ער וועט געהאלפן ווערן דורך די ברויט און האבן א גאנצע רפואה. און צו גרויס וואונדער נאכ'ן עסן א ביסל ברויט איינגעטונקען אין זאלץ פילט ר' אליעזר ווי זיינע כוחות קומען צוריק, און בעזרת ה' איז זיין קרענק געווארן אויסגעהיילט אז דער צווייטן טאג יו"ט איז שוין ר' אליעזר געזעצן ביים סעודה און געגעסן בשר ודגים וכל מטעמים, נאך יו"ט האט מען זיך געזעגנט פון רבין און די חסידים האבן דאך נישט געהאט קיין געלט אויף צו דינגען א וואגן און זענען געגאנגן צו פוס פון קארלין ביז סטאלין און אונזער ר' אליעזר איז געגאנגען מיט זיי אויך. געזונט און פריש. דער כח פון אמונת צדיקים!!!! דער ר' אליעזר סופר איז געווארן אינגאנצן געזונט און נאך דעם הסתלקות פון אלט'ן רבין איז ער געפארן קיין ארץ ישראל און איז נסתלק געווארן י"א כסלו תרנ"ז מנו"כ בהר הזיתים, ער האט זוכה געווען צו צוויי זין הרה"ח ר' משה סופר און הרה"ח ר' אפרים סופר וואס זענען געווען פון די אריות שבחבורה בירושלים. (ע"י י. ז. קליטניק עפ"י ס' פרי ישע אהרן דף שט"ז פון הרה"ח ר' משה אהרן הלוי הורוויץ ז"ל).

מיינט אז עס איז יום כיפור

איינמאל שבועות איז דער הייליגער אפטא רב אריין צום דאווענען, און האט ארויפגעלייגט זיין האנט אויף די מזוזה און האט געזאגט: רבש"ע זייט מיין לעבינים טאג האב איך נאך קיין אמת'דיג ווארט נישט געזאגט פאר דיר, און ער האט זיך צו וויינט און ער האט זיך געשטעלט ביים עמוד און געזאגט די ברכות, נאכן ענדיגן האט דער רבי געפרעגט צו ער האט געזאגט די ברכה שעשה לי כל צרכי? און מען האט נישט געענטפערט, רופט זיך אן א אינגל אז ער האט געהערט פון רבין די ברכה און האט געענטפערט אמן, דער אפטא רב האט זיך געפרייט און געזאגט ער וויל אז דער אינגל זאל עסן מיט אים די מילכדיגע סעודה! ביי די סעודה האט דער אפטא רב געזאגט פארוואס האב

איך געפרעגט צו איך האט געזאגט די ברכה שעשה לי? ווייל שבועות איז מען מוחל די עבירות אזוי ווי ביי חתן וכלה, און איך בין אריין אין די כוונות פון יום כיפור, וואס מען זאגט נישט די ברכה. און דאס איז געווען מיין ספק. (אמרי שאול - מאדוויץ)

שבועות זענען אידן במדריגת מלאכים

מ'רן הרב שך זצ"ל האט דערציילט אז ווען ער האט געוואוינט אין ווילנא פלעגט ער כסדר גיין אין א ספרים געשעפט וואס האט באלאנגט צו א גערער חסיד. איינמאל נאך שבועות ווען דער חסיד איז צוריק געקומען פון א נסיעה צום אמרי אמת האט דער חסיד אים איבער דערציילט די תורה פון הייליגן אמרי אמת. און הרב שך האט זייער הנאה געהאט. די גמ' (פסחים ס"ח:) שרייבט אז אין יו"ט דארף זיין חצי לה' וחצי לכם. יעצט מיר טרעפן אז ביי "ויקה משה חצי הדם וישם באגנות" שטייט אין רש"י אז עס איז געקומען א מלאך און צוטיילט די דם אויף האלבע. שטעלט זיך די שאלה פארוואס האט מען געדארפט א מלאך דאס צוטיילן? איז דער תירוץ ווייל נאר א מלאך קען מאכן פונקט האלב! האט דער אמרי אמת אויסגעפירט אז ביי יו"ט דארף מען דאך חצי לה' וחצי לכם, איז שווער ווי אזוי קען מען דאס מאכן פונקט האלב? מוז מען זאגן אז אידן ווערן די בחינה פון מלאכים אין יו"ט און קענען דאס צוטיילן אויף פונקט חצי. (די מאמר איז געברענגט אין ליקוטים אמרי אמת דף על דף פסחים ס"ח)

דער הייליגער הפלאה און הרה"ק ר' מרדכי שרגא פון הוסיאטין - וועגן גרויסקייט פון לערנען משניות און גמרא בעל פה.

דער הייליגער הפלאה ברענגט אז עס איז געווען א איד וואס האט שטענדיג געחזרט מס' חגיגה און דאס קלאהר געקענט. איינמאל האט זיין שטוב אנגעהויבן צו ברענען פון פייער און דער מענטש האט געמיינט אז ער גייט שוין פון דער וועלט, ווייל ער האט נישט געקענט

ארוים גיין פון זיין הויז, און פלוצלינג קומט פאר אים א אלטער איד און ראטעוועט אים ארוים פון שטוב. פרעגט ער אים ווער ביזסטו? ענטפערט ער, אז ער איז א מלאך באשאפן געווארן פון זיין לערנען מס' חגיגה. און מען האט אים געשיקט ראטעווען פון די פייער. מען דערציילט אז ביים הייליגן רבי ר' מרדכי שרגא פון הוסיאטין - בן הרה"ק הסבא קדישא מרוזין - איז געווען דער מנהג: אז נאר אידן חשובים האט מען אריין געלאזט ביי זיין טיש אין סוכה, ער האט געוואוינט דעמאלט'ס אין קאפיטשניץ, [לעבן זיין איידעם הרה"ק ר' יצחק מאיר העשיל אדמו"ר מקאפיטשניץ] און דארט האט געוואוינט א פשוטער איד ר' משה זעבין, וואס האט געקענט די ערשטע פיר סדרי משנה בעל פה, און ער האט געוואלט אריין גיין צום טיש ביים הייליגן הוסיאטינער, און פארשטייט זיך אז מען האט אים נישט געוואלט אריינלאזן, און ער האט געשיקט א שליח איבערגעבן צום רבי'ן, אז ער - משה זעבין - קען 4 סדרי משנה בעל פה! האט דער רבי געהייסן אז מען זאל שנעל אריין לאזן ר' משה, און ווען ער איז אריין צום טיש האט דער רבי אים צוגערופן און אים געשטארקט און געלויבט אז ער קען אזוי פיל משניות בעל פה, מען דערציילט אז ער האט צום סוף געקענט גאנץ ששה סדרי משנה בעל פה. אויך דער הייליגער דברי חיים פון צאנז זיע"א האט במשך פון 20 יאר געחזרט מס' בבא מציעא.

דער שפאלע זיידע ברענגט אראפ משה רבינו צו זאגן די עשרת הדברות

נישט ווייט פון שטאט שפאלע וואו דער הייליגער צדיק ר' ארי' לייב דער שפאלע זיידע האט געוואוינט, איז געווען א שטעטל וואו די אידן האבן געלעבט במנוחה מיט די גוים ביז איין טאג האט א פריץ אפגעקויפט די גאנצע געגנט ארום און עס האט זיך אנגעפאנגען די צרות פאר די אידן, אין אנפאנג קליינע גזירות און נאכדעם אביסל שווערער גזירות. דער פריץ האט זיך

נאך געגעבן זיינע אלע תאוות און געמאכט כסדר סעודות פאר זיינע חברים און פריצים און די בראנפן האט זיך געגאסן און די שיכורים האבן זיך געמערט. איינמאל ביי א סעודה נאכן זיך שיכור'ן האט ער געזאגט זיינע חברים אז ער וועט זיי פריילאך מאכן און ער האט געשיקט רופן עטליכע אידן וואס האבן געדונגען ביי אים א קרעטשמע און זיי געהייסן צאלן א סכום געלט פאר שכירות וואס איז געווען אומעגלאך צו באצאלן און דער פריץ האט זיי געשלאגן און אריינגעווארפן אין תפיסה, און זיינע חברים האבן שטארק געלאכט, און דער פריץ איז געווען איבער גליקלאך!

אינדערפרי ווען דער פריץ איז געווארן וואך, האט מען אים דערציילט וואס ער האט געטאן מיט די אידן, איז ער געווארן גאר צופרידן און געשיקט פארן קהילה אז ער וויל א גרויסע סכום געלט צו אויסלייזן די אידן, און מען האט דעם פריץ איינגעבעטן ער זאל רחמנות האבן און ער האט דאס מאל זיי ארויס געלאזט מיט קליין געלט, אבער צרות האט ער געמאכט ביז איין טאג איז אים אריין אין געדאנק אז יעדע איד וואס וואוינט אין זיין שטעטל מוז אויפהענגען ביי זיי אין שטוב א בילד פון יאשקע ימ"ש ביז א חודש צייט, און דער וואס וועט נישט האבן ביי זיך אזא בילד אין שטוב וועט מען זיי פאטרייבן פון שטאט אן רחמנות, און אויך אז די געשעפטן מוזן זיין אפען אין שבת!

דאס איז געווען אפאר וואכן פאר שבועות, זענען די ראשי קהילה געפארן צום שפאלא זיידע און אים דערציילט פון די רשעות פון פריץ און זיינע צרות און יעצט איז שוין באו מים עד נפש! דער שפאלא זיידע גייט אריין אין א טיפע דביקות און שוועבט אין העכערע עולמות ביז ער קומט צו זיך און ענטפערט די ראשי הקהל איר דארפט זיך נישט זארגן איך וועל זיך מיט אים א עצה געבן און אפשר דארף מען אים בעטן הערן די עשרת הדברות! עס ווערט שטיל אין צימער און דער שפאלע זיידע איז מסביר זיינע ווערטער: דעם

שבועות וועל איך באפוילן אלע מיינע חסידים צו קומען דאווענען ביי אייך אין שטאט און איך וועל אויך קומען, און פאר יו"ט זאל מען גיין זאגן דעם פריץ אז א גרויסע קהל וועט קומען אין שטעטל אויף יו"ט און זיי ווילן מיט כבוד איינלאדענען דעם פריץ מיט זיינע ידידים צו קומען זען דעם דאווענען, און דער אויבערשטער וועט העלפן.

דער יו"ט דערנענטערט זיך און א חשובע משלחת איז געקומען צום פריץ און ער האט געענטפערט אז ער וועט קומען מיט זיינע ידידים, און דאס וועט זיי זיכער פריילאך מאכן! דערווייל ערב יו"ט איז געקומען א גרויסער עולם און די קליין שול וואלט נישט געקענט האלטן אזא עולם האט מען גענומען א ליידגע פלאץ נישט ווייט פון שול און אויפגעשטעלט א געצעלט וואס איז געווען גענוג גרויס פאר אלעמאן. יו"ט אינדערפרי זענען אנגעקומען דער פריץ מיט זיינע ידידים און מען האט זיי מכבד געווען מיט א פלאץ צו זיצן און דער עולם הויבט אן צו דאווענען און די גוים קוקן דאס אן מיט א געלעכטער און שפאס ביז דער שפאלע זיידע האט אנגעפאנגען זאגן שמע ישראל ביי ק"ש האט זייערע פנים ער געווארן אביסל ערנסטער.

פאר קריאת התורה האט דער רבי געבעטן פון די גוים צו קומען נענטער צו די בימה. און געשטעלט א חסיד זאל איבער טייטשן פאר די גוים וואס מען גייט יעצט זאגן: און דער רבי האט געהייסן איינעם פון זיינע חסידים צו ליינען די עשרת הדברות מיט א הויכע און שטארקע קול, און טאקע דער חסיד הויבט אן אנכי און פלוצלינג הויבט זיך אן צו דונערן און בליצן און דער גאנצער עולם און די גוים הויבן אן צו ציטערן און זיך דערשראקן, און נאכדעם האט דאס אויפגעהערט, און דער בעל קורא ליינט ווייטער און א חסיד איז מסביר פאר די גוים יעדן ווארט, דער פריץ הערט מען טאר נישט דינען עו"ז דערמאנט ער זיך פון זיין גזירה פון אויפהענגען דעם בילד, און פון היטן שבת, דער פנים פון פריץ איז געווארן ווייט פון פחד און געהייסן זיינע

חבירים אהיים גיין. און ער איז צוגעגאנגען צום שפאלע זיידע אז ער וויל זיך טרעפן מיט אים.

דער שפאלע זיידע האט געזאגט פאר די מענטשן פון שטעטל "אז די גזירות וועלן שוין בטל ווערן און אזא עשרת הדברות וועט איר אין אייער לעבן נאכאמאל נישט הערן ווייל איך האב געפויעלט אז משה רבינו זאל אליין קומען און זאגן די עשרת הדיברות ווייל מען האט מיר מגלה געווען אז דער פריץ האט א ניצוץ פון יתרו און נאר משה קען אים מתקן זיין, און נאך אזא עשרת הדיברות וועט דער פריץ אויך זיך מגייר זיין אזוי ווי יתרו!"

מוצאי יו"ט איז דער שפאלע זיידע געגאנגען באזוכן דעם פריץ, וואס האט געזאגט אז ער איז מבטל די שלעכטע גזירות און דער פלאץ וואו מען האט אויפגעשטעלט א געצעלט צו דאווענען, גיט ער אוועק פארן קהל און ער וועט זיי בויען דארטן א שול! דער פריץ האט נאכדעם פארקויפט זיין רכוש און איז אוועק געפארן אין א ווייטן ארט און האט זיך מגייר געווען זייער א.

הרה"ק ר' יהושע פון בעלזא זצוק"ל שיקט אהיים זיין חסיד פאר שבועות

עס איז באקאנט וואס צדיקים האבן געזאגט אויפן שבת נאך שבועות אז עס איז נאך שבועות: ברענגען מיר דא א מעשה פון אמונת צדיקים, אמאל איז א חסיד פון הרב הקדוש ר' יהושע מבעלזא זצוק"ל - דער מיטטעלע רבי - געקומען צו פארן אויף דעם הייליגן יו"ט שבועות קיין בעלזא. די נסיעה פון חסיד איז אים בכלל נישט גרינג אנגעקומען ווייל ער האט געוואוינט אין א רוסישע שטעטל און בעלזא איז געווען אין פולין גאליצ'י, אבער עס האט זיך געמאכט א געלעגנהייט צו קענען פארן די לאנגע נסיעה, און וואס טוט מען נישט כדי צו זיין ביים יו"ט פון קבלת התורה במחיצת קדשו פון זיין הייליגע רבי, און ער האט געמאכט די נסיעה. נאך א שווערע רייזע איז ער אנגעקומען קיין בעלזא און דער חסיד איז אין א דערהויבענע שטימונג, זיין גאנצע מוח

איז אנגעפילט מיט די אקדמות פון רבין און די טישן, אבער ווען ער איז אריינגעקומען שלום נעמען, האט אים דער רבי געזאגט, "פאר צוריק אהיים לחיים ולשלום", און דער רבי האט גענומען א גארטל פון ליידל און דאס געגעבן פארן חסיד, און געזאגט: "נעם דעם גארטל במתנה און ווען דו וועסט זיין אויף שבועות ביינאכט און זאגן תיקון, זאלסטו נישט פארגעסן אנצוטוהן דעם גארטל." דער חסיד הערענדיג די ווערטער פון צדיק איז ער געווארן שטארק איבערעשט, און ער האט אנגעהויבן זיך איינבעטן ביים צדיק און זיך גענומען וויינען: איך בין דאך געקומען אזא שווערע נסיעה צום רבין, כדי זיך אנווארעמען ביים רבין אויף שבועות, ווי אזוי קען איך זיך יעצט צוריק אהיים פארן אן גארנישט? דער רבי האט אבער פון גארנישט געוואלט הערן.

דער רבי האט דאן נאך שטרענגער א זאג געטאהן: "פרעג נישט יעצט קיין קשיות, אז איך האב דיר עפעס געהייסן טאהן, איז טו עס מיט אן פרעגן קשיות." ביים געזעגענן האט אים דער צדיק צוגעלייגט: "זיי געווארנט אנצוטאן דעם גארטל שבועות ביינאכט ווי איך האב דיר געזאגט, אבער דעם יאר זאלסטו נישט גיין אין שוהל זאגן תיקון ליל שבועות, נאר זאלסט בלייבן זיצן אינדערהיים זאגן דארטן תיקון!" בלית ברירה האט זיך דער חסיד געזעגענט פונעם צדיק און זיך געלאזט אין וועג אריין. ווען ער איז אנגעקומען אהיים, איז שוין געווען ערב שבועות שפעט נאכמיטאג נאנט צו מנחה. ווען זיין ווייב האט אים פלוצלונג געזען צוריק קומענדיג אהיים, איז זי זעהר ערשטוינט געווארן "וואס האט מיט דיר פאסירט?" האט זי אים פארוואונדערט געפרעגט, "פארוואס ביסטו פלוצלונג צוריקגעקומען, נאכדעם וואס דו האסט באשלאסן צו זיין אויף שבועות ביים רבין און דערצו נאך אין אזא שפעטער שעה?" ער האט איר געענטפערט, נישט ווייניגער פארוואונדערט: "גלויב מיר אז איך ווייס פונקט ווי דיר, נאר אזוי ווי איך בין אריינגעקומען צום צדיק שלום נעמען האט ער מיר

געזאגט, קורץ און שארף: "פאר צוריק אהיים" און דערביי האט ער מיר געגעבן דעם גארטל זאגנדיג "אז איך זאל דאס אנטאהן שבועות ביינאכט", די פרוי וואס איז געווען א חסידיסטע האט זיך גלייך בארואיגט און געזאגט, "אז דער רבי האט אזוי געהייסן איז געוויס פארהאן דערין א גערויסע כוונה" און זיי זענען געגאנגן צום יו"ט מיט א דערהויבענע שטימונג. ער האט געטראכט מיט צוהאלטן מיטן רבין פון דער ווייטענס.

עס איז געווען שבועות ביינאכט, ווען דער חסיד איז געזעסן ביי זיך אינדערהיים זאגנדיג תיקון ליל שבועות און געדענקט וואס דער רבי האט אים געהייסן בלייבן אינדערהיים און זייענדיג ארומגעבינדן מיטן גארטל און ער זאגט הויך אויפן קול דעם תיקון ליל שבועות אזוי ווי ער געפינט זיך צווישן די חסידים אין שטיבל, ווען פלוצלונג דערוועקט ער זיך פון זיין דביקות און הערט שווערער טריט אונטערן טיר, ער האט שוין פארשטאנען וואס דאס מיינט, אז א באנדע רויבער האבן זיך דא אנגערוקט, ער האט שוין כמעט משלים געווען מיטן פאקט אז זיי וועלן אים יעצט דא ערלעדיגן ח"ו, אזוי ווי זיי האבן געגעבן א ברעך אויף די טיר וועלנדיג איבערפאלן דעם חסיד מיט זיין הויז געזונט, אבער אזוי ווי זיי האבן געזעהן דעם חסיד זענען זיי געבליבן שטיין פאראלזירט נישט קענענדיג ארויס ברענגען א ווארט פון זייער מויל. דער חסיד האט שנעל אראפגענומען זיין גארטל און צוגעבונדן זייערע הענט און פיס. און איז באלד ארויסגעלאפן רופן די פאליציי, וועלכע האבן תיכף אפגעפירט די גולנים אין תפיסה,

דער חסיד האט שוין יעצט פארשטאנען פארוואס דער צדיק האט אים געהייסן צוריק אהיימיגן, ווייל דאס איז געווען צו ראטאווען זיין הויז געזונט און דער צדיק האט דאס אלעס געזען, אבער ער האט נישט געקענט פארשטיין פארוואס איז באפאלן אזא פלוצלונג שרעק ווי נאר זיי האבן איבער געטראטן זיין שוועל? ווען מען האט אויסגעפארשט די גולנים איז שוין קלאר געווארן

די גאנצע מעשה, ווייל די גזלנים האבן דערציילט פאר די פאליציי אז זיי האבן געהערט אז דער חסיד פארט אוועק אויף יו"ט, האבן זיי באשלאסן צו באראבעווען זיין גאנץ פארמעגן, און עס וועט נישט זיין קיין ווידערשטאנד פון די בני בית, אבער וויבאלד זיי האבן נאר געזען דער חסיד און אז ער איז געווען ארומגעבינדן מיט דעם גארטל איז אויף זיי געפאלן א שרעק און זיי האבן געפילט ווי זיי זענען פאראלעזירט און גארנישט געקענט טאן. דעמאלטס איז שוין געווארן קלאר דעם צדיק'ס טיפע כוונה, צו בלייבן ביי זיך אין שטוב און ארומבינדן מיט דעם רבי'נס גארטל וועלכע איז באמת געווען א שמירה פאר אים זיך אויס צוהיטן ווערן פון א סכנה.

אין זכות פון מילה האט ער זוכה געווען צו אליהו הנביא

הרה"ק ר' שמחה בונים קאליש זון פון הרה"ק ר' מענדיל פון ווארקא זצוק"ל איז געווען א רבי אין אטוואצק (תרי"א - ב' שבט תרס"ז) און בסוף ימיו איז ער ארויף קיין ארץ ישראל און מנו"כ איז אין שטאט טבריא. ער האט געהאט זייער אסאך חשובע חסידים. איינמאל זענען צוויי יונגע חסידים פון א קליינע פוילשע שטעטל זיך ארויסגעלאזט צו זיין אין אטוואצק ביי זייער רבי'ן אויף שבעות, זייענדיג זייער ארעם זענען זיי געגאנגען צופוס פון גאר אינדערפרי. אזוי גייענדיג פארטיפט אין די געדאנקן, האבן זיי גארנישט באמערקט אז די זון איז שוין אונטערגעגאנגען און פון דערווייטענס האט מען געזען א ליכטיגקייט און האבן פארשטאנען אז זיי זענען נישט ווייט פון א קרעטשמע. זענען זיי צוגעגאנגען און געפרעגט צו זיי קענען דארטן איבערנעכטיגן. דער בעל הקרעטשמע איז געווען א חסידישער איד און האט זיי ווארעם אויפגענומען מיט א ברייטן שלום עליכם.

דער איד מערקט אויף די יונגעלייט א שטארקן זארג אויף זייער פנים און פרעגט היתכן אז חסידישע אידן זאל זיין אזוי באזארגט! האבן זיי געענטפערט אז זיי

זענען באזארגט ווייל זיי ווילן זיין ביי זייער רבין אויף יו"ט און האבן נישט וואס אים צו ברענגען, ווייל קיין געלט האבן זיי נישט מיט וואס צו קויפן א מתנה פארן הייליגן צדיק. און האבן דערציילט פון זייער גרויסע ארימקייט און זיי האפן צו ברענגען א מתנה פארן רבין אלץ א פדיון און האבן א ישועה.

דער איד האט אוועק געשטעלט אויפן טיש א פלאש מעד און זיי מכבד געווען מיט עטליכע גלעזלאך און געטרונקען און געוואונטשן: לחיים! לחיים! דער איד דער בעל הקרעטשמע איז געזעצן מיט זיי און פארברענגט ביז עס איז געווארן שפעט און ער האט זיי אריינגערופן אין א שיינעם צימער און האט זיי געגעבן וואו צו שלאפן. אינדערפרי האבן זיי זיך געזענגט פון בעל הבית און אים באדאנקט פארן הכנסת אורחים. רופט זיך אן דער איד: "איר פארט צום רבי'ן אויף שבעות, נעמט א פלאש מעד און גיט דאס פארן רבין און ער וועט שטארק הנאה האבן פון דעם". די חסידים האבן זיך געפרייט אז זיי וועלן יעצט נישט קומען ליידג צום רבין. זיי זענען אריין צום רבין און אים געגעבן די פלאש מעד און דער רבי האט זיך זייער געפריידט מיט דעם, און זיי ווארעם אנגעוואונטשן מיט גוטע פרנסה. דערווייל ביים טיש איז געלעגן פארן רבין אסאך טייערע וויין וואס די רייכע חסידים האבן געברענגט אבער צו אלעמענס וואונדער האט דער רבי נאר געטרונקען פון די מעד וואס די ארימע יונגעלייט האבן געברענגט. און זיי האבן נישט פארשטאנען פארוואס דער רבי נעמט נישט פון זייערע טייערע וויינען וואס זיי האבן געברענגט!

נאכמער איז געווען א פלא אז נאך ווען דער רבי האט פארזוכט אביסעלע מעד האט ער געזאגט דאס איז ממש טעם גן עדן. דעריבער האבן די צוויי ארימע חסידים זיך שטארק געפרייט אז דוקא זייער מתנה האט אזוי שטארק געטראפן חן ביים רבין. און דער רבי האט זיי נאכאמאל געגעבן א ברכה. דעם יו"ט איז אריבער מיט א גאר דערהויבנקייט. זיי זענען געבליבן א

פאר טעג צו געניסן פון די ליכטיגקייט פון רבין און נאכדעם זיך געזעגנט פון רבין און זיי זענען געגאנגען צוריק צו פוס. זיי האבן מחליט געווען אז זיי וועלן צוריק גיין נאכאמאל צום זעלבן קרעטשמע און בעטן נאך א פאר פלעשלאך מעד פארן רבין און אזוי ווען זיי וועלן פארן גי אנדערע יאר אויף יום טוב שבועות, וועלן זיי געבן פארן רבין די מעד וואס האט א טעם גן עדן.

ווען זיי זענען אנגעקומען צום קרעטשמע האבן זיי געטראפן דעם בעל הקרעטשמע אנגעטאן אין זיינע יום טוב'דיגע קליידער כאטש עס איז געווען א וואכענדיגע טאג. זיי זאגן שלום עליכם! עליכם שלום! דער בעל הקרעטשמע האט זיי ווייטער זייער ווארעם אויפגענומען און זיך אינטרעסירט ווי אזוי דער רבי האט געפראוועט די טישן און די תורות וואס ער האט געזאגט. זיי האבן פארברענגט לאנגע שעות ביז עס איז שוין געווארן שפעט אינדערנאכט. האבן די חסידים געבעטן אז היות דער רבי האט געהאט נאך פלעשלאך וויין אויפן טיש און האט נאר געטרונקען דיין מעד און אויך געזאגט דאס איז א טעם גן עדן! ממילא בעטן מיר אויב מיר קענען באקומען פון אייך נאך א פאר פלעשער פארן רבין.

דער בעל הקרעטשמע האט זיי אנגעקוקט און אראפגעלאזט זיין פנים און געזאגט: הערט זיך צו מיינע טייערע אידן וואס איך האב צו דערציילען. ב"ה איך פארדין זייער שיין פון דעם קרעטשמע. אמאל מיט עטליכע צוואנציג יאר צוריק בין איך געווען א שוחט אין א קליין שטעטל און אויך דער איינציגסטער מוהל אין געגענט, און די פרנסה איז געווען שוואך. איין יאר ערב יום כיפור ווען איך האב אנגעגרייט די כפרות וואס האט מיר געברענגט א שיינע הכנסה, קומט א איד און זאגט מיר אז מארגן ערב יו"כ דארף ער א מוהל און גיט מיר די אדרעס. איך האב נישט געוואוסט וואס צו טאן! אוועקפארן ערב יום כיפור צום ברית האט געמיינט צו פארלירן א סך געלט, ווייל א שוחט קוקט

ארויף א גאנץ יאר אויף דעם, אבער מצד שני האט מיר געקלאפט אין מוח: פאר און זיי מכנים א אידיש קינד בבריתו של אברהם אבינו!

דער שטעטל וואו דער ברית האט געדארפט זיין איז נישט געווען ווייט פון מיין שטעטל האב איך מחליט געווען איך פאר מאכן דעם ברית, און די שחיטה האב איך געבעטן דעם אנדערן שוחט פון שטעטל ער זאל איבערנעמען מיין פלאץ און איך בין גלייך געפארן צום ברית. ביים הויז וואו די ברית האט געדארפט זיין איז דער מאן נישט געווען ווייל דער דארפסמאן איז אוועק צו דער ארבעט גאר פרי און געזאגט זיין ווייב מען זאל נישט ווארטן אויף אים. און די צייט רוקט זיך און באלד וועט ווערן שפעט און עס איז ערב יום כיפור און איך דארף נאך אהיימקומען צום צייט פון כל נדרי?

בין איך ארויס אינדרויסן זוכן א מנין צום ברית און אויך א סנדק. און ווייל עס איז געווען ערב יו"כ האב איך שנעל געטראפן א מנין און יעצט האב איך געדארפט א סנדק. איך גיי ארויס פון שטוב און איך זע א אלטע איד מיט א שיינעם הדרת פנים און ער איז מיר אנגעקען געקומען, האב איך אים געבעטן זיין א סנדק און ער האט מסכים געווען. דער ברית איז געפראוועט געווארן אויפן שיינעם אויפן, און מען האט מיר זייע שיין באצאלט פארן מילה. איך האב געוואלט דאנקען דעם אלטן איד פארן זיין סנדק, אבער ער איז ווי פארשוואונדען געווארן. איך בין אהיים יאנעדיג כדי נאך עפעס עסן לכבוד ערב יו"כ און צו מיין וואונדער טרעף איך יענעם אלטן איד לעבן מיין שטוב, און איך בעט אים אריינקומען צו מיר אין שטוב עפעס עסן און נאכהער קומען אין שול. דער איד האט געזאגט ער דארף נישט עסן, נאר ער האט געבעטן איך זאל ברענגען א פלאש פון מעד און גיסט אן א ביסל און טרינקט א לחיים. נאכן לחיים האט זיך אנגערופן דעם איד צו מיר "איך גיב דיר א ברכה אז דו זאלסט שטענדיג קענען טרינקען מעד פון דעם פלאש און עס זאל נישט ווערן ליידעג ביז דו וועסט חתונה מאכן דיין

יונגסטן אייניקל און נאכדעם וועט שוין נישט זיין מעד אין די פלאש. איך האב געוואלט דאנקן דעם איד און גיין מיט אים אין שול אבער ער איז נעלם געווארן. און טאקע דער ברכה פון אלטן איד איז מקויים געווארן ווייל פון יענע פלעשל מעד האט געפליסט מעד מיט א מורה'דיגן געשמאק און פון דעם האב איך זייער מצליח געווען.

זאגט דער בעל הקרעטשמע ווייטער אז די סיבה וואס איך גיי יעצט אנגעטאן מיט בגדי שבת איז ווייל איך האב יעצט געענדיגט די שבע ברכות פון מיין יונגסטן אייניקל, גיי איך אנגעטאן בגדי שבת און ביי די חתונה האב איך נאך געטיילט מעד פון יענע פלאש אבער ווי נאר די חתונה האט זיך געענדיגט האב איך אפילו א טראפ אויך נישט געקענט ארויסנעמען! איך וואלט אייך געוואלט געבן פארן רבין א פאר פלעשער מעד אבער עס איז מער נישטא קיין מעד.

די צוויי חסידים זענען געשטאנן אין א זייט און איינגעזאפט יעדן ווארט פון דער בעל הקרעטשמע. און האבן זיך אנגערופן "מן הסתם איז יענער אלטער איד געווען אליהו הנביא, און וועגן דעם האט די מעד געהאט א טעם גן עדן און נאך דערצו האסטו זוכה געווען צו זען אליהו הנביא צוויי מאל. זי"ע"

נישט געהאט רחמנות און נישט געהאט קינדער

אין שטאט סאלקא האט געוואוינט א חסיד פון הרה"צ ר' יצחק אייזיק מזידיטשוב זצוק"ל מען האט אים גערופן דער נגיד ר' פישל. און נאר דורך די ברכה פון הרה"צ מזידיטשוב איז ער געווארן א עושר. זיין פרנסה איז געווען פון זייענדיג א בעל עגלה און איינמאל האט מען אים געבעטן ער זאל נעמען די חסידים קיין זידיטשוב אויף שבעות און ער האט מסכים געווען און געבליבן שבעות ביים רבין. יענע יאר איז ערב שבעות געווען שבת און ר' פישל האט שטארק איינגעבעטן דעם גבאי ער זאל אים געבן א עליה און דער גבאי האט מסכים געווען. ביי זיין

קריאה איז פונקט געווען די פסוק פון שנים ועשרים אלף און דער רבי האט זיך אבגעשטעלט ביי די ווערטער און געדרייט מיט די הענט א פאר מינוט און האט געענדיגט די קריאה דארטן. ר' פישל האט נישט פארשטאנען די כוונה ביז נאך יו"ט ווען ער איז אהיים געקומען קיין סאלקע האט ער געטראפן א איד וואס האט אים אנגעטראפן א געשעפט און ביז א קורצן צייט האט ר' פישל פארדינט צוויי און צוואנציג טוינט רובל - שנים ועשרים אלף - אזוי ווי דער קריאה פון רבין. יעצט איז ער געווארן ר' פישל דער נגיד. און פון דעמאלטס אן האט ער געהאט גרויס הצלחה. פון יענע נסיעה האט ער נישט פארפעלט א נסיעה אויף שבעות קיין זידיטשוב.

געלט האט אים שוין נישט געפעלט אבער לא עלינו האט ער נישט זוכה געווען צו קינדער. ער פלעגט אויך פארן אפט צום צדיק הרה"ק ר' משולם פייש פון טאש וואס איז געווען א באוואוסטע פועל ישועות און געבעטן אז דער רבי זאל אים צוזאגן קינדער אבער דער רבי האט אים אנגעוואונטשן אבער אן קיין צוזאג. ר' פישל זייענדיג א נגיד פלעגן די בנן של קדושים איינשטיין ביי אים ווייל ער האט געהאט א גרויסן הויז און געוואוינט אויפן וועג צו אסאך שטעט. איינמאל איז אויס געקומען אז א בנן של קדושים איז אנגעקומען קיין טאש און דער צדיק האט אים געפרעגט פון וואו ער איז געקומען און האט געענטפערט פון סאלקא. און די שמועס איז געווארן פון ר' פישל. דער רבי האט אים געזאגט אז מען דארף העלפן ר' פישל מיט א קינד אבער די תפילות זיינע גייען נישט ארויף.

דער רבי האט געפרעגט וועגן די חכנסת אורחים פון ר' פישל און האט דערציילט אז ר' פישל האט אים זייער שיין אויפגענומען אזוי ווי ער טוט מיט אלע בנן של קדושים. אבער מיין בעל עגלה מיט זיין פערד האט ר' פישל נישט געוואלט אריינלאזן און געהייסן

זאלן זיין אינדרויסן. עס איז געווען א קאלטע רעגענדיגע נאכט און דער בעל עגלה איז כמעט פארפרוירן געווארן פון קעלט און די פערד איז געשטארבן. אינדערפרי האט איך געזען די מצב פון מיין בעל עגלה און איך האב אים אריינגענומען און אנגעווארעמט און דערמינטערט. דערווייל האט דער בעל עגלה נישט געהאט קיין פערד מיט וואס צו פארן האט ר' פישל דער נגיד רחמנות געהאט און געגעבן א פערד פארן בעל עגלה. דער רבי פון טאש איז געווארן זייער ערנסט אבער נישט גערעדט וועגן דעם ווייטער.

א צייט שטעטער איז ר' פישל געקומען קיין טאש און געבעטן דעם צדיק ער זאל אים צו זאגן א קינד און דער צדיק קוקט אין קוויטל און ווערט פארדביקות און נאך א פאר מינוט נעמט זיך דער צדיק בייזערן אויף ר' פישל און זאגט וואס האסטו געטאן מיטן בעל עגלה און זיין פערד וואס דו האסט זיי געלאזט אידרויסן אין די קאלטע רעגן און די צער פון זיי האט געשאפט א גרויסן קיטרוג אויף דיר ווייל דו האסט נישט געהאט רחמנות אויפן בעל עגלה און זיין פערד וועט מען פון הימל נישט רחמנות האבן אויף דיר. דער צדיק האט אויסגעפירט איך האב נישט קיין רפואה פאר דיין מכה! ר' פישל האט איינגעזען זיין שלעכטע הנהגה אבער עס איז שוין געווען צו שפעט. ר' פישל איז געגאנגען נאכדעם צו אסאך צדיקים אבער אלע האבן געזען אז די טויערן זענען געווען פארשלאסן. דער מעשה האט דערציילט הגאון ר' יצחק אייזיק ווייס ראב"ד ממונקאטש ומסוואליווע זצוק"ל ווי מען דארף מרחם זיין אויף אלע באשעפענישן אפילו א פערד.

דער הייליגער ר' הערש'לע מרימינוב פארט אוועק און שאפט גרויסע געלטער פאר ר' משה מסאמבור

דער הייליגער ר' מנחם מענדל מרימינוב זצוק"ל האט

געהאט פון די יונגערע תלמידים הרה"ק רבי משה מסאמבור זצוק"ל [הרה"צ ר' משה בן רבי יצחק אייזיק אייכנשטיין בעל מחבר תפלה למשה: תקכ"ה - ו' באייר ת"ר] און נאכן הסתלקות פון הייליגן רימינובער איז געווארן ממלא מקום הרה"ק ר' הערש'לע מרימינוב.

ר' הערשל האט עוסק געווען אין שאפן אסאך צדקה. ער האט געהאט פארשידענע געלטער פאר אנדערע צוועקן כידוע, איינמאל איז געקומען א חסיד פון שטאט דוקלא קיין רימינוב און דערציילט פאר ר' הערשל אז אין שטאט דוקלא געפינט זיך יעצט ר' משה מסאמבור ווייל ער דארף שאפן געלט פאר זיינע חובות און ר' משה האט זיך אפגערעדט אז ער איז צובראכן ווייל ער איז דארטן שוין געווען פון שבת און האט זייער ווייניג געשאפט און ער קען נישט אהיים פארן מיט גארנישט ווייל ער דארף באצאלן זיינע חובות.

ווען ר' הערשל האט דאס געהערט האט ער געזאגט פאר זיינע גבאים אז זיי זאלן שנעל ברענגען א בעל עגלה ווייל מען דארף פארן קיין דוקלא און העלפן ר' משה מסאמבור! די גבאים און חסידים האבן נישט געשמעקט אז דער רבי זאל זיך אראפלאזן וועגן ר' משה מסאמבור, וואס איז געווען פון די יונגערע תלמידים פון ר' מענדל'ע און ר' הערש'לע איז דאך יעצט דער רבי, האבן זיי נישט געהאט חשק אז זייער רבין זאל פארן! האבן זיי געגאנגען און צוריק געקומען און געזאגט אז עס איז נישטא קיין בעל עגלה יעצט וואס קען פארן קיין דוקלא!

ר' הערשל האט פארשטאנען זייער כוונה, און זיי שטרענג געזאגט אויב זיי ברענגען נישט שוין א בעל עגלה מיט א גרויסע וואגן, וועט ער זיך ארויסלאזן קיין דוקלא מיט די פיס, האבן די גבאים געזען אז זיי האבן נישט קיין ברירה און זיי האבן געברענגט א בעל עגלה מיט א גרויסע וואגן, און ר' הערשל האט

געהייסן אז די גבאים און א טייל חסידים זאלן מיט קומען מיט אים קיין דוקלא. ר' הערשל האט געהייסן מען זאל אויסגעפונען וואו איז די אכסניא פון ר' משה מסאמבור ווייל דארטן גייט ער אויפנעמען די מענטשן.

פארשטייט זיך אז מען האט ארויס געגעבן א קלאנג אז דער רבי ר' הערשל מרימינוב איז אנגעקומען אין שטאט און וואו ער געפינט זיך, אידן דארפן ישועות און אלע האבן געוואוסט אז ר' הערשל איז כמעט נישט ארויס געפארן פון רימינוב, ממילא אז ער איז שוין געקומען דארף מען אריינכאפן! עס האט זיך געזאמלט זייער אסאך אידן צו גיין זיך פראווען ביים רבין, און כידוע פלעגט ר' הערשל קענען בעטן אמאל גאר גרויסע געלטער כדי צו באקומען א ישועה [פ' וירא האבן מיר דאס באשריבן].

און ר' הערשל נעמט אויף דעם עולם און ווינטשט אן און דער עולם שענקט אים אן מיט אסאך געלט. אזוי האט ר' הערשל געטאן ביז מען האט שוין געזען אז מען קומט שוין נישט פראווען, דער טיש איז געווען אנגעפילט מיט א הויפן פון געלט! ר' הערשל שטעלט זיך אויף און גייט צו ר' משה מסאמבור און געזעגנט זיך פון אים און ווייזט אים אז די גאנצע געלט איז פאר ר' משה, ר' משה'ס פנים האט געלויבטן פון פרייד און האט אים שטארק באדאנקט און געזאגט פאר ר' הערשל: יעצט וועל איך דיר דערציילן א מעשה פון רבין ר' מענדל'ע:

אזוי ווי איך בין געווען פון די געטרייע תלמידים פון ר' מענדל'ע און איך האב קיינמאל נישט פארפעלט צו פארן א נסיעה צום רבין אויף יו"ט שבועות. איין יאר פאר שבועות האט זיך דער רבי נישט געשפירט גוט און די דאקטוירים האבן געזען זיין שוואכן געזונט האבן זיי געזאגט אז ער מוז פארן קיין אונגארן צו די בעדער און טרינקען דארט פון די קוואל וואסער, און אזוי וועט ער זיך אויסהיילן. דער געזונט איז פאר

אלעס און דער רבי איז געפארן און ער האט טאקע געזען א גרויסן ענדערונג אין זיין געזונט, און האט מחליט געווען ער וועט פאלגן די דאקטוירים און בלייבן ביי די בעדער ביז ער וועט צוריקומען צו די געזונטע כוחות. אזוי האט זיך דערנענטערט דער יו"ט שבועות און ר' מענדל האט מחליט געווען אז ער בלייבט דארטן אויף שבועות, ער דארף זיין געזונט!

זאגט ר' משה פאר ר' הערשל אז אזוי ווי איך האב נישט פארפעלט קיין נסיעה אויף שבועות צום רבין, ממילא קען איך נישט פארפעלן דעם יאר, אבער אזא נסיעה איז דאך גאר ווייט און איז גאנץ א טייערע נסיעה, האב איך זיך אנגעשטרענגט מיט מסירת נפש און געבארגט געלט און איך בין אנגעקומען קיין אונגארן צו מקבל זיין די תורה ביים רבין!

ווען איך האב געגאנגען געבן שלום פארן רבין איז דאס געווען ערב שבועות און ווען דער רבין האט מיר געזען איז ער געווארן מלא שמחה און זיך אנגערופן: דו ווייסט דאך אז אלע יאר קומען הונדערטער חסידים קיין רימינוב אויף שבועות, און יעצט אז דו ביזט געקומען דא איז ביי מיר חשוב אזוי ווי די הונדערטער חסידים וואס וואלטן געקומען קיין רימינוב, און ווייל דו האסט מיר דערפריידט וועל איך דיר באצאלן אויף דער וועלט און אויף יענער וועלט. דעם שבועות מיטן רבין איז געווען זייער דערהויבן, און נאך יו"ט האבן מיר זיך ווארעם געזעגנט.

האט ר' משה אויסגעפירט פאר ר' הערשל אז דעם באצאלן אויף יענע וועלט, דאס איז ער זיכער, אבער ער האט דערווייל נאך נישט זוכה געווען צו ווערן באצאלט אויף דעם וועלט, און יעצט האט איר אפגעצאלט דעם רבין'ס צוואג, ווייל יעצט מיט די געלט וועל איך קענען אפצאלן אלע מיינע חובות און קענען אויך ווייטער לעבן דערפון. און האט נאכאמאל געדאנקט ר' הערשל פאר זיין קומען און אים העלפן. די גדלות פון א צדיק איז אוועק צוגעבן פון זיך זע"א.

הייליגער בעל שם טוב איז זיין יארצייט יום א' דשבעות?

עס איז א גרויסע וואונדער אז מען ווייסט נישט וועלכן טאג שבועות איז דער הייליגער בעש"ט נסתלק געווארן. אמאל קען מען פארשטיין אז יארן שפעטער זאל מען נישט געדענקען, אבער גלייך ביים ערשטן יארצייט שוין געווען חילוקי דעות און גרויסע צדיקים האבן חולק געווען און יעדער האט געהאט ראיות צו זיך, הגם מען האט לעצטנס געטראפן א כתב יד פון זון פון הייליגן תולדות יעקב יוסף וואס דער תולדות איז געווען פון די גרויסע תלמידים פון בעש"ט, און זיין זון שרייבט אז דער בעש"ט איז נסתלק געווארן יום א' דשבעות, אבער עס זענען נאך דא צדיקים און חסידים וואס האלטן בקבלה אז דעם הסתלקות איז געווען יום ב', און זיי רירן זיך נישט פון זייער קבלה.

דער בעש"ט ווייזט מעמד הר סיני

דער בעש"ט איידער ער איז נתגלה געווארן איז ער געווען א מלמד פאר קינדער, און האט געוויזן די תלמידים זייער חלק פון תורה מיט די בחינה פון מעמד הר סיני מיט קולות וברקים, איינמאל אין שבועות האט ער געלערנט מיט די תלמידים דעם סדר פון מתן תורה, און האט געפרעגט די תלמידים צו זיי געדענקען דעם מעמד הר סיני? און אלע האבן געענפערט בפה אחד: מיר געדענקען! ווייל ער האט זיי געעפנט זייער דעת און שכל ביז זיי האבן ממש געדענקט. און דאס איז געווען א קליינע זאך צו טאן פארן בעש"ט, אבער איין אינגל האט זיך אנגערופן: רבי, איך געדענק נישט! שפעטער איז דער תלמיד אראפ פון וועג רח"ל. (ספר מעשה השם)

בעש"ט בענמש מיט אריכות ימים

אין א געשעפט אין פוילן איז געשטאנען א עלטערע איד

מיט א ווייסע בארד און האט פארקויפט פאר מענטשן. לעבן אים איז געזעצן א יונגערמאן מיט א שווארצע בארד. פון צייט צו צייט האט דער יונגערמאן אנגעשריגן דעם עלטערן איד און געווארן ביז אויף אים. ווען איינער פון די קונים האט געזעהן די הנהגה פון דעם יונגערמאן ווי ער פירט זיך צו דעם עלטערן איד, האט ער זיך אנגערופן: איר שעמט זיך נישט? וואו איז אייער איידילקייט און דרך ארץ? אזוי רעדט מען צו א עלטערער איד? אבער ביידע אידן, דער עלטערער מיט דער יונגערער, האבן זיך צושמייכלט און דער יונגערמאן האט זיך אנגערופן: איך וועל דיר דערציילן א מעשה. ווען איד בין געווען א קליין קינד, האב איך געהאט די זכיה צו קענען דעם הייליגן בעש"ט, און איך האב אויך זוכה געווען צו דאווענען מיט אים אין זיין בית מדרש. איינמאל האט דער בעש"ט פארלוירן זיין סידור, און ער האט געהאט פון דעם גרויס צער. מ'האט דאס געזוכט, און נישט געטראפן. און איך האב באשלאסן צו גיין העלפן זוכן דעם סידור. דער אויבערשטער האט מיר געהאלפן, און איך האב דאס געפונען. ווען איך האב דערלאנגט דעם סידור פאר'ן בעש"ט האט ער מיר געבענטשט אז איך זאל זוכה זיין צו אריכות ימים ושנים, און איך זאל אלעמאל אויסזען יונג און געזונט. יעצט פארשטייט איר שוין? איך בין בכלל נישט קיין יונגערמאן, איך האלט שוין איבער די הונדרעט יאר. און דער איד לעבן מיר מיט די לאנגע ווייסע בארד איז מיין זון, און דעריבער מעג איך זיך אזוי פירן ביי מיר אין געשעפט.

א פשעמל פון בעל ברך משה מסאטמאר זיע"א געזאגט אין זענטא יצ"ו

עס שטייט אין מסכת (פסחים ס"ח:) אמר רב יוסף ביומא דעצרתא עבדו לי עגלא תלתא. אמר: אי לאו האי יומא דקא גרים כמה יוסף איכא בשוקא. רב יוסף האט משבח געווען דעם טאג וואס דורך דעם איז ער געווען א רב יוסף, לכאורה פארוואס האט רב יוסף געזאגט דוקא דעם טאג וואס איז משמע אז אויב די תורה וואלט געגעבן געווארן אין א אנדער טאג וואלט געווען נאך רב יוסף'ס? נאך איז שווער

פארוואס דוקא רב יוסף האט דאס געזאגט און אנדערע אמוראים האבן נישט געזאגט אי לאו הא יומא? נאר מען קען דאס ענטפערן לויט וואס דער הייליגער חת"ם סופר זללה"ה שרייבט אין זיין ספר תורת משה לחג השבועות, אז אויב משה רבינו וואלט נישט מוסיף געווען איין טאג – ווי די גמ' זאגט יום אחד הוסיף משה מדעתו און דער אויבערשטער האט מסכים געווען – וואלט די לוחות נישט צובראכן געווארן, ווייל די סיבה פארוואס עס איז געווען די חטא העגל וואס האט גורם געווען די שבירת הלוחות איז ווייל עס שטייט אין מדרש (איכה פ"א סי"ג) אז פון י"ז בתמוז ביז ט' באב איז א צייט וואס געוועלטיגן שטארקע דינים, און די דינים האט געשטארקט אויף כלל ישראל צו מאכן א עגל, איז דאס נאר ווייל משה רבינו איז אראפ פון הימל י"ז תמוז. אבער אויב די תורה וואלט מען געגעבן ה' סיון וואלט זיך די פערציג טעג געענדיגט ט"ז תמוז און עס וואלט נישט געווען א צייט פון דינים און די אידן וואלטן נישט געמאכט א עגל ממילא וואלט מען נישט צובראכן די לוחות ע"כ

מיר טרעפן אין די גמ' (עירובין נ"ד.) ר' אלעזר האט געזאגט עס שטייט אין פסוק (שמות ל"ב ט"ז) והלחת מעשה אלקים המה והמכתב מכתב אלקים הוא חרות על הלוחות: אויב מען וואלט נישט צובראכן די לוחות הראשונות וואלט נישט פארגעסן געווארן די

תורה פון א איד. קומט אויס אז דורך משה וואס האט צובראכן די לוחות איז דא שכחת התורה. און מיר טרעפן אין די גמ' (הוריות י"ד.) אמר רב יוחנן פליגי בה רבן שמעון בן גמליאל ורבנן איינער זאגט סיני עדיף דער וואס קען אסאך בקיאות, און איינער זאגט עוקר הרים עדיף דער וואס איז א למדן. רב יוסף איז געווען סיני און רבה איז געווען עוקר הרים, בלייבט די גמ' אז סיני עדיף ווייל אלע דארפן אנקומען צו בקיאות. ממילא איז רב יוסף שטארקער פון רבה, און מיט וואס האט רב יוסף זוכה געווען צו זיין א סיני? ווייל ער האט כסדר געזאגט דעריבער האט ער נישט פארגעסן וואס ער האט געלערנט,

דעריבער האט רב יוסף געזאגט אי לאו הא"י יומ"א, אויב משה וואלט נישט מוסיף געווען איין טאג מדעתו, וואלט מען נישט צובראכן די לוחות, אזוי וואלט נישט געווען שכחה אויף די וועלט, וואלט רב יוסף נישט געדארפט חזר'ן, ווייל ער וואלט אלעס געדענקט, און ער וואלט נישט געווען אנדערש פון זיינע חברים, וואלט געווען אסאך יוסף'ס אין שוק, דאס מיינט האי יומא. וואס משה האט מוסיף געווען. און דעריבער האט דאס נאר רב יוסף געקענט זאגן אי לאו הא"י יומא, ווייל דורך זיין חזרה איז ער געווען א גדול הדור.

הוצא לאור ע"י "עולם הספרים" מרכז העולמי לספרים שאינם בנמצא ולספרים עתיקים וכתבי יד צו פארקויפן

ספר כריתות קרימונה שט" 4000 \$ ספר אוצר הכבוד שייך להרה"ק ר' משה מבארדיוב בן הרה"ק ר' ברוך מנאליין וחתן ר' אהרן מצאנו, \$3500 מחצית השקל שנה ב' לכיבוש ירושלים \$42000 ספר ערבי נחל עם חתימות הרה"ק ר' אהרן פערלאוו מקיירינוב \$7000 ספר עם הגהות השפת אמת מגור עם האמרי אמת והרה"ק ר' משה בצלאל \$60000 ספר שייך להתפארת עזריאל תלמיד המגיד ממעזריטש וגם השפת אמת מגור \$35000 ספר עם חתימות רבי עקיבא איגר \$18000 מכתב ברכת השנה בעל דברי יואל \$10000 ייטב לב דפוד' עם כל השערים \$1500 ספר עם חתימות השל"ה הק', מכתב ר' יונתן שטייף מבקש עזרה מר' יעקב רוזנהיים לקבל היתר יציאה מפעסט תש"א \$1500 סעט שפתי צדיק פילין נדיר \$1500 ג חתימות על דף של האמרי אמת מגור \$1500 אמרי אלימלך דפוד' גראדווסק שייך להרה"ק ר' משה מסטאלין \$3000 שו"ע חו"מ ח"א סלאוויטא רב משה \$3400 שו"ע יו"ד ח"ב סלאוויטא \$3200 אור המאיר עם הקדשת ר' מאיר שפירא \$1000, תהלים בן ביתי דפוד' \$1500, תהלים זיטאמיר מצודות \$24000 ערבי נחל שנתן הרה"ק מטאש זצוק"ל עם אישור \$750, ספר מצות ה' שייך להרה"ק ר' דוד צבי מניישטאדט בעל חמדת דוד בן הרה"ק ר' יחזקאל מקוזמיר \$1500 ספר שנתן ובירך אדמו"ר מסקולען זצוק"ל \$600 ספר צמח צדיק וויזניץ ג' חלקים רפוש ראשון שייך להנאון בעל שבט הלוי \$1200 ספר מהרי"ל שייך להרה"ק ר' ברוך מוויזניץ בעל אמרי ברוך \$2000 זוהר סלאוויטא תקפ"ז מצב יפה \$26000 תקוני זוהר סלאוויטא ר' משה \$9500 קדושת יו"ט דפוד' שייך לבעל חלקת יהושע \$1200, ספר שיטה מקובצת הקדשת הנאון ר' אברהם קאלמאנוויטש \$800 חומש תורה תמימה ר' חלקים עם הקדשות ארוכות של אמונת אברהם מפיטסבורג זצוק"ל \$1800 ספר מהר"ם שיק עם הקדשת קרן לדוד \$2800 ספר עם חתימת הנאון בעל חמדת שלמה ור' יעקב אדמו"ר מיעזוב בן הרה"ק מטשעכנאו \$3500 מיר האבן א רשימה פון אונזערע ספרים 4403 - 16 Ave Brooklyn, NY 11204

USA - 718 - 438 - 8414 ~ 718 - 633 - 5500 Hours are 12 - 7:30 Fri 11-1:30, To receive the pardes: pardesyehuda1@gmail.com or www.seforimworld.com pickup in the store. check out our website

נפש און אלטע געלט,